

قرآن فہمی بذریعہ خط و کتابت کورس

گھر بیٹھے قرآن کی ابدی تعلیمات سے آگاہی اور عربی زبان کے بنیادی قواعد سیکھنے کا

نادر موقع !

مرکزی انجمن خدام القرآن لاہور کے زیر اہتمام اپنی نوعیت کے 3 منفرد

خط و کتابت کورسز میں داخلے جاری ہیں

(1) قرآن حکیم کی فکری و عملی راہنمائی

قرآن کی ابدی ہدایت سے استفادے کے نقطہ نگاہ سے یہ نہایت مفید اور مؤثر کورس ہے۔ اس کورس کے لئے اعانتی مواد مطبوعہ شکل میں بھی دستیاب ہے، مزید برآں 44 آڈیو کیسٹ کے سیٹ کی صورت میں اور کمپیوٹر CD کی صورت میں بھی اعانتی مواد فراہم کیا جا سکتا ہے۔

(2) عربی گرامر خط و کتابت کورس (1، 2، 3)

قرآن و حدیث کی زبان یعنی عربی سے واقفیت کے لئے اس کے قواعد کو جاننا بہت ضروری ہے۔ عربی گرامر کورس مرکزی انجمن کی شائع کردہ کتاب آسان عربی گرامر کے تین حصوں پر مشتمل ہے جس میں عربی گرامر کے تقریباً تمام ضروری قواعد کا احاطہ کیا گیا ہے۔

(3) ترجمہ قرآن حکیم کورس

یہ کورس خصوصی طور پر نوجوان طلبہ و طالبات کے لئے ترتیب دیا گیا ہے جنہیں قرآنی الفاظ کے معانی براہ راست سمجھائے اور یاد کرائے جاتے ہیں اور اس طرح آیات قرآنی کا مفہوم سمجھنے میں مدد ملتی ہے۔

داخلہ کے خواہش مند حضرات پراپٹیشن کے حصول اور دیگر معلومات کیلئے درج ذیل پتے پر رجوع کریں!

ناظم شعبہ خط و کتابت کورس

قرآن اکیڈمی، 36- کے، ٹاؤن لاہور، فون: 5869501-03

وَأَذْكُرُوا نِعْمَةَ اللَّهِ عَلَيْكُمْ وَمِيثَاقَهُ الَّذِي وَاثَقْتُمْ بِهِ إِذْ قُلْتُمْ سَمِعْنَا وَأَطَعْنَا (الفرقان)
 ترجمہ: اور اپنے آپ پر اللہ کے فضل کو اور اس کے اس میثاق کو یاد رکھو جو اس قسم سے لیا گیا کہ تم نے اقرار کیا کہ ہم نے مانا اور اطاعت کی

میثاق

ماہنامہ

لاہور

مدیر مسئول
 ڈاکٹر اسرار احمد

جلد: ۵۱
 شماره: ۹
 رجب المرجب ۱۴۲۳ھ
 ستمبر ۲۰۰۲ء
 فی شماره: ۱۲-

سالانہ زر تعاون

☆ اندرون ملک 125 روپے
 ☆ ایشیا، یورپ، افریقہ وغیرہ 800 روپے
 ☆ امریکہ، کینیڈا، آسٹریلیا وغیرہ 1000 روپے

ادارہ تحریر

حافظ عارف سعید
 حافظ خالد محمود منہجر

فوسیل زد، مکتبہ مرکزی انجمن خدام القرآن لاہور

مکتبہ مرکزی انجمن خدام القرآن لاہور



مقام اشاعت: 36- کے ماڈل ٹاؤن لاہور 54700، فون: 5869501-02-03
 فیکس: 5834000 ای میل: anjuman@tanzeem.org

ویب سائٹ ایڈریس: www.tanzeem.org

مرکزی دفتر تنظیم اسلامی: 67- گڑھی شاہو علامہ اقبال روڈ لاہور

فون: 6316638-6366638 فیکس: 6305110

ای میل: markaz@tanzeem.org

پبلشر: ناظم مکتبہ مرکزی انجمن طابع: رشید احمد چوہدری مطبع: مکتبہ جدید پریس (پرائیویٹ) لمیٹڈ

مشمولات

- ۳ ————— ❁ عرض احوال
حافظ عاکف سعید
- ۵ ————— ❁ حقیقت دین
ختم نبوت کے دو مفہوم
اور تکمیل رسالت کے عملی تقاضے
ڈاکٹر اسرار احمد
- ۵۰ ————— ❁ منہاج المسلم^(۲۲)
مخلوق سے تعلق کے آداب
علامہ ابو بکر الجزائری
- ۵۹ ————— ❁ اسلام ایک مکمل نظام حیات
مولانا صدر الدین اصلاحی
- ۷۷ ————— ❁ ظروف و احوال
ملکی و ملی مسائل پر امیر تنظیم اسلامی کا اظہار رائے



عرض احوال

دو روز قبل قومی اخبارات میں شہ سرخیوں کے ساتھ شائع ہونے والا امریکی سنٹرل کمان کے سربراہ جنرل ٹونی فرینک کا یہ بیان ہمارے لئے ایک پیشگی وارننگ اور عبرت کے تازیانے کا درجہ رکھتا ہے کہ ”القاعدہ اور طالبان کے خلاف ہماری زیر قیادت افغانستان کے پڑوس میں آپریشن کی ضرورت ہے۔“ یہ بات بالکل واضح ہے کہ جس پڑوس کا وہ ذکر کر رہے ہیں اس میں سرفہرست پاکستان ہی ہے۔ جنرل ٹونی فرینک نے اس بیان کی مزید وضاحت کرتے ہوئے اپنے جارحانہ عزائم کا اظہار ان الفاظ میں کیا کہ ”افغانستان کے ہمسایہ ممالک سے ہمارے تعلقات اس بات کی اجازت دیں گے کہ ہم یہ کام کریں جس کی ہم ضرورت محسوس کرتے ہیں۔“ گویا دوسرے لفظوں میں وہ یہ واضح کرنا چاہ رہے ہیں کہ انہیں کسی کے سابقہ تعاون کا کوئی لحاظ ہے نہ کسی کی وفاداری کا پاس، انہیں یہ کام بہر صورت کرنا ہے جو کوئی اس راہ میں حائل ہو گا وہ اپنے بُرے بھلے کا خود ذمہ دار ہو گا — کیا امریکی جنرل کے اس بیان کے بعد بھی صدر پرویز مشرف اور ان کی سی سوچ رکھنے والوں کے لئے امریکہ سے کسی خیر کی توقع رکھنے کی گنجائش باقی رہ جاتی ہے!!!

جنرل حمید گل نے جو ایک جہاندیدہ سابق فوجی جرنیل ہونے کے ساتھ ساتھ اب پاکستان کے معروف اسلام پسند دانشوروں میں بھی شمار ہوتے ہیں امریکی سنٹرل کمان کے سربراہ کے بیان پر تبصرہ کرتے ہوئے کہا ہے کہ ”امریکی بیان خطرے کی گھنٹی ہے۔ پڑوس سے امریکہ کی مراد صرف پاکستان ہے۔ امریکی خواہشات پر حکومت اور عوام کے مابین خلیج وسیع ہو رہی ہے۔ امریکہ کو ہمارے قومی ڈھانچے میں کمزوری کے باعث پاکستان اور اس کی اینٹی تنصیبات کو نشانہ بنانے کا موقع مل رہا ہے۔ اور امریکی فوج اب پاکستان میں آپریشن کے لئے تاک میں بیٹھی ہے۔“ جنرل حمید گل کے تجزیے سے ہمیں کامل اتفاق ہے کہ انہی اندیشوں کا اظہار ہم گزشتہ کئی ماہ سے متعدد Forums پر کرتے رہے ہیں — وہ تمام اندیشے جن کا اظہار 11 ستمبرء کے بعد ملک و قوم کا درد رکھنے والے اہل بصیرت نے بطرز انتباہ کیا تھا وقت گزرنے کے ساتھ ساتھ مجسم حقیقت بن کر ہمارے سامنے آ رہے ہیں۔

افغانستان میں طالبان کی پاکیزہ اسلامی حکومت کو تاخت و تاراج کرنے، ہزاروں بے

گناہوں کو اندھا دھند بمباری کی بھیینٹ چڑھانے، افغانستان کا امن و سکون تہہ و بالا کرنے اور سینکڑوں طالبان اور دیگر مجاہدین کو وحشت و بربریت کا نشانہ بنا کر ظلم و ستم کے سیاہ ترین ابواب رقم کرنے کے بعد طاقت کے نشے میں پور بدست ہاتھی یعنی امریکہ جس کا ریوٹ کنٹرول اسرائیل کے ہاتھ میں ہے، کا رخ اب اپنے دوسرے اور اہم تر ہدف پاکستان کی طرف ہے۔ امریکہ کے ساتھ وفاداری اور دین اسلام اور مجاہدین اسلام کے ساتھ کی گئی غداری کا 'صلہ' اب شاید پاکستان کو ملنے والا ہے۔

ان حالات میں پاکستان کو کیا لائحہ عمل اختیار کرنا چاہئے، جنرل حمید گل صاحب نے اس ضمن میں بعض تجاویز بھی دی ہیں۔ ان کا کہنا ہے کہ متوقع امریکی جارحیت کا مقابلہ کرنے کی خاطر چین اور روس سے تعلقات استوار کئے جائیں۔ اُن کا خیال ہے کہ روس طاقت کے توازن میں واپس آ کر اپنا مقام بنا رہا ہے۔ جنرل صاحب کا یہ دعویٰ بھی ہے کہ کابل پر امریکی نہیں روسی پرچم لہرا رہا ہے لہذا ہمیں روس کے ساتھ تعلقات بہتر بنانے کی خاطر روس اور چینیا میں مفاہمت کرانی چاہئے۔ جنرل صاحب نے حکومت کی آئینی تزامیم کو بھی ملک کے مستقبل کے اعتبار سے مہلک قرار دیتے ہوئے حکومت کو اپنے طرز عمل پر نظر ثانی کا مشورہ دیا ہے۔

ہم جنرل حمید گل کی ان تجاویز کی اہمیت کے منکر نہیں ہیں، بلکہ ہمارے نزدیک اسباب و علل کی دنیا میں رہتے ہوئے دشمن کے خطرے سے بچنے اور ملک و قوم کی بہتری کے لئے ہر ممکن تدبیر کرنا از بس ضروری ہے، تاہم ہمارے نزدیک اس ضمن میں اہم ترین اور مقدم ترین بات یہ ہے کہ ہم اپنے رب کو راضی کرنے کی فکر کریں، اپنے انفرادی اور اجتماعی گناہوں پر صدق دل سے اللہ تعالیٰ سے بخشش طلب کریں، اس کی جناب میں خلوص دل سے توبہ کریں اور انفرادی زندگی میں اصلاح عمل کے ساتھ ساتھ اسلام کے نام پر بننے والے اس ملک میں اللہ کے کلمہ کی سر بلندی اس کے دین کے غلبہ و اقامت اور قیام نظام خلافت کے لئے بھرپور اجتماعی جدوجہد کے لئے کمر کس لیں۔ کیا عجب کہ اللہ ہماری سابقہ کوتاہیوں سے صرف نظر کرتے ہوئے اپنی رحمت کے دروازے ہم پر کھول دے اور دشمن کی تدابیر کو ناکام بنا دے۔ قوم کا ایک قابل ذکر حصہ اگر اس راہ عمل کو اختیار کر لے تو آنے والے عذاب کو نالا جاسکتا ہے۔ بصورت دیگر خطرے کو سامنے دیکھ کر محض کبوتر کی طرح آنکھیں بند کر لینے سے خطرہ ٹلا نہیں کرتا۔ ۰۰

ختم نبوت کے دو مفہوم اور تکمیل رسالت کے عملی تقاضے

امیر تنظیم اسلامی ڈاکٹر اسرار احمد کا فکر انگیز خطاب
بمقام: الحمد اہل لاہور بتاریخ ۲۳ جون ۲۰۰۲ء

خطبہ مسنونہ، قرآنی آیات کی تلاوت اور ادعیہ ماثورہ کے بعد فرمایا:
معزز حاضرین اور محترم خواتین! آپ کے علم میں ہے کہ آج ہماری گفتگو کا
عنوان اور موضوع نہایت اہم بھی ہے اور کسی قدر طوالت طلب بھی۔ آج کی اس
نشست کے لئے جو ہینڈ بل شائع ہوا ہے اس میں میں نے ذیلی عنوانات بھی معین کر
دئے ہیں تاکہ آپ کے سامنے بھی یہ رہے کہ آج کن کن موضوعات پر کن کن عنوانات
کے تحت گفتگو ہونی ہے۔ وہ ذیلی عنوانات مندرجہ ذیل ہیں:

- (۱) ختم نبوت کے دو مفہوم
- (۲) ختم نبوت کے قانونی تقاضے
- (۳) تکمیل نبوت کے دو مظاہر
- (۴) ختم نبوت کے خلاف غلام احمد قادیانی کی دلیل اور اس کی تردید
- (۵) تکمیل رسالت کے دو مظاہر
- (۶) معراج انسانیت کا مظہر اتم
- (۷) تکمیل رسالت کا منطقی تقاضا، جو ابھی تشنہ تکمیل ہے، اور اس ضمن میں امت
کی ذمہ داری۔ اور اس اعتبار سے پاکستان اس وقت فیصلہ کن دورا ہے پر۔

اور آخری عنوان ہوگا ”پس چہ باید کرد؟“ یعنی ہمیں کیا کرنا چاہئے؟ عنوانات سے آپ کو اندازہ ہوا ہوگا کہ بات کافی طوالت طلب ہے۔ میں نے ان موضوعات پر علیحدہ علیحدہ گفتگوئیں مختلف مواقع پر کئی بار کی ہیں اپنے خطابات جمعہ اور خطابات عام میں بھی ان موضوعات پر اظہار خیال کیا ہے، لیکن ایک compact انداز میں اس پورے موضوع کو سمولینے کی آج جو ہمت اور کوشش کر رہا ہوں اس کے لئے اللہ تعالیٰ پر بھروسہ کر رہا ہوں کہ وہ ہمت اور توفیق دے کہ میں ان تمام موضوعات کو آج ایک حیاتیاتی وحدت (organic whole) میں سمو کر آپ کے سامنے پیش کر سکوں۔ اور یہ اسی طریقے سے ممکن ہوگا کہ نہ تو بہت زیادہ تفصیل میں جایا جائے اور نہ ہی خطابت کا انداز اختیار کیا جائے بلکہ سائنٹیفک انداز میں جیسے یہ عنوانات مرتب ہو گئے ہیں اسی انداز میں ان کی وضاحت کی جائے۔

(۱) ختم نبوت کے دو مفہوم

اب آئیے سب سے پہلی بات کی طرف۔ ختم نبوت کے یہ دو مفہوم کیا ہیں اس کو آپ آسانی سے سمجھ سکتے ہیں۔ ہماری اپنی زبان اردو میں بھی ختم کے دو مفہوم ہیں۔ مثلاً ”پیے ختم ہو گئے“ یعنی پہلے پیے تھے اب نہیں رہے۔ کسی شے کا پہلے وجود تھا اب نہیں ہے۔ یا پنجابی میں کوئی کہے کہ ”دانے مک گئے“ یعنی پہلے گندم یا کوئی اور جنس تھی اب نہیں ہے۔ یہ ختم نبوت کا ایک مفہوم ہے کہ وہ نبوت جو حضرت آدم علیہ السلام سے چلی آرہی تھی (اس لئے کہ پہلے نبی حضرت آدم تھے) وہ ختم ہو گئی۔ محمد رسول اللہ ﷺ کے بعد اب کوئی نبی نہیں۔ لیکن ختم کا ایک دوسرا مفہوم بھی ہے۔ آپ کو معلوم ہے سکول کا طالب علم کہتا ہے: ”میں نے اپنا ہوم ورک ختم کر لیا“۔ اس کے معنی یہ ہوں گے کہ اپنا کام مکمل کر لیا، پورا کر لیا۔ ختم کا یہ دوسرا مفہوم ہے جس کی رو سے نبوت اور رسالت حضور ﷺ پر کامل ہوئی۔

ذرا نوٹ کیجئے، پہلا مفہوم اپنی جگہ پر ایک واقعہ ہے، حقیقت ہے، لیکن اس میں فضیلت کی کوئی بنیاد نہیں ہے۔ ایک زنجیر چلی آرہی تھی آتے آتے ختم ہو گئی، تو اس کی

آخری کڑی میں فضیلت کا کیا مفہوم ہوا؟ اس اعتبار سے حضور ﷺ کی عظمت کا کوئی پہلو سامنے نہیں آتا۔ بلکہ آپ ٹھنڈے دل سے غور کریں کہ نبوت رحمت ہے، نبوت تو نوع انسانی کی ہدایت کا ایک سلسلہ تھا۔ چنانچہ جہاں سے وہ شروع ہوئی اس کی فضیلت زیادہ ہونی چاہئے نسبت اس کے کہ جہاں آ کر وہ ختم ہو گئی۔ میری بات کو دوبارہ نوٹ کیجئے کہ اپنی جگہ پر یہ واقعہ ہے، لیکن اس اعتبار سے حضور ﷺ کی عظمت کا کوئی انکشاف نہیں ہوتا۔ حضور ﷺ کی عظمت اور فضیلت کا پہلو تو اس اعتبار سے ہے کہ نبوت آپ پر کامل ہو گئی، رسالت کی آپ پر تکمیل ہو گئی۔

یہی وجہ ہے کہ ہم دیکھتے ہیں قرآن مجید اور حدیث شریف میں حضور ﷺ کے ضمن میں خاص طور پر تکمیل، اکمال، اتمام اور تممیح جیسے الفاظ بکثرت استعمال ہوئے ہیں۔ ﴿الْيَوْمَ أَكْمَلْتُ لَكُمْ دِينَكُمْ﴾ ”آج کے دن ہم نے تمہارے لئے تمہارے دین کو کامل کر دیا۔“ ﴿وَأَتَمَّمْتُ عَلَيْكُمْ نِعْمَتِي﴾ ”اور تم پر اپنی نعمت کا اتمام فرما دیا۔“ ﴿وَرَضِيْتُ لَكُمْ الْإِسْلَامَ دِينًا﴾ ”اور اب (قیامت تک کے لئے) اسلام کو تمہارے لئے بطور دین پسند کر لیا۔“ اسی طرح آپ کو معلوم ہے کہ قرآن حکیم میں دو مرتبہ یہ الفاظ آئے ہیں: ﴿وَاللَّهُ مُتِمُّ نُورِهِ وَلَوْ كَرِهَ الْكَافِرُونَ﴾ (الصف: ۸) ”اللہ اپنے نور کا اتمام فرما کر رہے گا چاہے یہ کافروں کو کتنا ہی ناگوار ہو۔“ اور ﴿وَيَأْتِي اللَّهُ إِلَّا أَنْ يُتِمَّ نُورَهُ وَلَوْ كَرِهَ الْكَافِرُونَ﴾ (التوبة: ۳۲) ”اللہ کو ہرگز یہ منظور نہیں مگر یہ کہ وہ اپنے نور کا اتمام فرما کر رہے گا چاہے یہ کافروں کو کتنا ہی ناگوار ہو۔“ اسی طرح حدیث میں آتا ہے: ﴿إِنَّمَا بُعِثْتُ لِأَتَمِّمَ مَكَارِمَ الْأَخْلَاقِ﴾ ”مجھے اس لئے بھیجا گیا ہے کہ میں اخلاق کے جو بلند مقامات ہیں ان کا اتمام کر دوں۔“ تو آپ دیکھ رہے ہیں کہ اکمال، تکمیل، اتمام اور تممیح، یہ الفاظ کثرت کے ساتھ حضرت محمد رسول اللہ ﷺ کی نبوت و رسالت اور آپ کی بعثت کے ضمن میں آ رہے ہیں۔ آ حضور ﷺ کی اصل فضیلت اسی اعتبار سے ہے اور آپ کی نبوت کی عظمت کا انکشاف اس پہلو سے ہوتا ہے۔ یوں سمجھئے کہ ایسا نہیں ہے کہ ایک فیصل جس کی اونچائی

برابر تھی چلی آ رہی تھی اور ایک جگہ آ کر ختم ہو گئی۔ یہ ختم نبوت کا پہلا مفہوم ہے۔ دوسرا معاملہ یہ ہے کہ ایک چیز تدریجاً ترقی کرتے کرتے اپنے نقطہ عروج کو پہنچی اور ختم ہو گئی۔ ان دونوں میں زمین و آسمان کا فرق ہے۔

ختم نبوت کا جو پہلا مفہوم ہے اس کی قانونی اہمیت بہت زیادہ ہے۔ اس لئے کہ اس کا نتیجہ یہ نکلتا ہے کہ حضور ﷺ کے بعد اگر کسی نے نبوت کا دعویٰ کیا تو وہ کذاب، دجال، جھوٹا اور کافر ہے، اور جس کسی نے بھی اس کی تصدیق کی، اس کو مان لیا وہ بھی دائرہ اسلام سے خارج اور مرتد شمار ہو گا۔ یہ اس کی قانونی اہمیت ہے۔ کوئی شخص مسلمان رہا یا نہیں رہا، یہ تو بڑا اہم مسئلہ ہے جس کی حیثیت قانونی ہے۔ اگر کسی نے حضور ﷺ کے بعد کسی نبی کی نبوت کا اقرار کر لیا یا خود اپنے نبی ہونے کا دعویٰ کیا تو وہ مرتد ہے، واجب القتل ہے، اس کی بیوی کا اس سے نکاح ختم ہو گیا۔ یہی وجہ ہے کہ ختم نبوت کے اس مفہوم پر علماء کرام نے بڑی تفصیل سے گفتگوئیں اور تقاریر کیں، خطبات دیئے اور تصانیف تحریر کیں۔ اس موضوع پر مولانا سید انور شاہ کاشمیریؒ کی کتاب میرے نزدیک حرف آخر ہے، جس پر کوئی اضافہ نہیں ہو سکتا۔

ختم نبوت کا دوسرا مفہوم کہ حضور ﷺ پر نبوت اور رسالت کی تکمیل ہوئی ہے، چونکہ اس کی کوئی قانونی اہمیت نہیں تھی لہذا اس پر کما حقہ توجہ نہیں ہوئی۔ اس پہلو کو نمایاں کرنا درحقیقت میری آج کی گفتگو کا اصل موضوع ہے۔ آپ دیکھتے ہیں کہ علماء کرام کی تقاریر میں ختم نبوت پر گفتگو ہوتی ہے تو قرآن مجید کی یہی ایک آیت پیش کی جاتی ہے:

﴿ مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن رَّسُولَ اللَّهِ وَخَاتَمَ النَّبِيِّينَ ﴾

(الاحزاب: ۴۰) ”(اے مسلمانو! حضرت) محمد (ﷺ) تم میں سے کسی مرد کے باپ نہیں ہیں، مگر وہ اللہ کے رسول ہیں اور نبیوں کی مہر ہیں۔“ حضرت زید بن حارثہ رضی اللہ عنہ کو اگر حضور ﷺ نے منہ بولا بیٹا بنا لیا تھا تو واضح کیا جا رہا ہے کہ منہ بولا بیٹا کوئی حقیقت نہیں رکھتا، ورنہ آپ کسی مرد کے والد نہیں ہیں۔ آپ کو اللہ تعالیٰ نے ابتداء میں بیٹے دیئے بھی لیکن وہ جلد ہی فوت ہو گئے۔ آپ ﷺ کی عمر کے آخری دور میں بھی

حضرت ماریہ قبطیہؓ کے بطن سے حضرت ابراہیم کی ولادت ہوئی، وہ بھی بچپن ہی میں فوت ہو گئے۔ لیکن آپ اللہ کے رسول ہیں اور نبیوں کی مہر ہیں۔ یعنی مہر لگ گئی اور یہ راستہ بند ہو گیا۔ یہاں سے اب کسی اور نبوت کے اجراء کا سوال پیدا نہیں ہوتا۔

غور کیجئے کہ یہ آیت کس سیاق و سباق میں آئی ہے۔ عرب میں ہمیشہ سے ایک رواج چلا آ رہا تھا اور یہ ان کی تہذیب و ثقافت کا جزو لازم تھا کہ کسی کا اگر منہ بولا بیٹا ہے اور اس کا انتقال ہو گیا یا اس نے اپنی بیوی کو طلاق دے دی تو منہ بولے بیٹے کی بیوہ یا مطلقہ بیوی سے وہ شخص کبھی نکاح نہیں کر سکتا۔ وہ گویا حرام مطلق ہے۔ شریعت میں یہ حکم نہیں ہے۔ شریعت میں صلیبی بیٹے کی بیوی حرام مطلق ہے۔ وہ بیوہ ہو جائے یا مطلقہ ہو جائے تو باپ اس سے شادی نہیں کر سکتا۔ وہ محرمات ابدیہ میں سے ہے، لیکن منہ بولے بیٹے کی کوئی قانونی حیثیت نہیں۔ اس رسم کو توڑنے کے لئے اگر خود حضور ﷺ اس پر عمل نہ کرتے تو کسی طرح بھی یہ صورت ختم نہیں ہو سکتی تھی۔ یہی وجہ ہے کہ حضرت زینبؓ کو جب زید بن حارثہ نے طلاق دے دی تو اللہ تعالیٰ نے حضرت زینبؓ کا حضور ﷺ کے ساتھ آسمان پر نکاح کر دیا۔ زمین پر یہ نکاح بعد میں ہوا ہے۔ اور اب یہاں فرمایا کہ اب اگر حضرت محمد رسول اللہ ﷺ یہ کام نہ کرتے (یعنی اپنے منہ بولے بیٹے کی مطلقہ سے نکاح) تو ان کے بعد تو کوئی نبی آنے والا ہے نہیں، لہذا اس غلط رسم کی اصلاح کی کوئی شکل نہ ہوتی۔ چنانچہ ختم نبوت کا جو قانونی مفہوم ہے اس کے اعتبار سے یہ متعلقہ آیت ہے، اس میں کوئی شک نہیں، لیکن میں نے جو دوسری آیات تلاوت کی ہیں، وہ ختم نبوت کے دوسرے مفہوم کے اعتبار سے اہم ہیں۔ یعنی آپ ﷺ کی فضیلت اور آپ کی عظمت والا مفہوم کہ آپ پر رسالت اور نبوت کی تکمیل ہوئی ہے۔ ان آیات پر گفتگو بعد میں ہوگی۔ پہلے میں چاہتا ہوں کہ ختم نبوت کے جو دو مفہوم میں نے بیان کئے ہیں، ان کے اعتبار سے ہم بعض احادیث نبویہ کا مطالعہ کر لیں۔

(۱) جامع ترمذی اور سنن ابی داؤد میں حضرت ثوبان رضی اللہ عنہ سے روایت ہے کہ

حضور ﷺ نے فرمایا:

((اِنَّهُ سَيَكُونُ فِيْ اُمَّتِيْ ثَلَاثُوْنَ كَذٰبُوْنَ كَلُّهُمْ يَزْعُمُ اِنَّهُ نَبِيٌّ وَاَنَا خَاتَمُ النَّبِيِّنَ لَا نَبِيَّ بَعْدِي))

”میری امت میں تیس افراد ایسے اٹھیں گے جو کذاب (انتہائی جھوٹے) ہوں گے ان میں سے ہر شخص اپنے بارے میں یہ گمان کرتا ہوگا کہ وہ نبی ہے حالانکہ میں خاتم النبیین ہوں اب میرے بعد کوئی نبی نہیں ہوگا۔“

اس حدیث میں اس قانونی مفہوم کو بہت ہی عمدگی کے ساتھ واضح کر دیا گیا کہ اگرچہ دجال اٹھیں گے نبوت کے جھوٹے مدعی پیدا ہوں گے، لیکن میں آخری نبی ہوں۔ حضور ﷺ کے اپنے زمانے میں مدعیان نبوت اٹھ گئے تھے پھر اس دور میں تو ان کی رفتار بڑی تیز ہو گئی ہے آخری زمانہ آ رہا ہے، تیس کی تعداد اب پوری ہونی ہے۔ بہاء اللہ ایران میں اٹھا، غلام احمد قادیانی ہندوستان میں اٹھا، ابھی آپ کے ہاں ایک یوسف کذاب تھا جس کو ایک شخص نے ساہیوال جیل میں گولی مار دی ہے، ورنہ وہ بھی کہتا تھا کہ میں محمد ہوں، معاذ اللہ، ثم معاذ اللہ، ثم معاذ اللہ..... پچھلے دنوں خبر آئی تھی کہ ملتان میں کسی نے نبوت کا دعویٰ کر دیا ہے۔ وہ گرفتار کیا گیا ہے اور اس پر مقدمہ چل رہا ہے۔ یہاں حضور ﷺ نے فرما دیا کہ میری امت میں تیس افراد ایسے ہوں گے کہ جو نبوت کا دعویٰ کریں گے مگر وہ جھوٹے ہوں گے، حقیقت یہ ہے کہ میں خاتم النبیین ہوں اور میرے بعد کوئی نبی نہیں آئے گا۔

(۲) بخاری و مسلم میں حضرت ابو ہریرہ رضی اللہ عنہ سے مروی ہے کہ رسول اللہ ﷺ

نے ارشاد فرمایا:

((لَا تَقُوْمُ السَّاعَةُ حَتّٰى يَنْبَغَتْ دَجَالُوْنَ كَذٰبُوْنَ قَرِيْبٌ مِّنْ ثَلَاثِيْنَ كَلُّهُمْ يَزْعُمُ اِنَّهُ رَسُوْلُ اللّٰهِ)) (متفق علیہ)

”قیامت اس وقت تک قائم نہ ہوگی جب تک تیس کے قریب ایسے افراد نہ اٹھا دیئے جائیں جو دجال ہوں گے، کذاب ہوں گے، ان میں سے ہر ایک یہ دعویٰ کرے گا کہ وہ اللہ کا رسول ہے۔“

(۳) حضرت ابو ہریرہ رضی اللہ عنہ ہی سے مروی اس مفہوم کی حدیث سنن ابی داؤد

میں ہاں الفاظ آئی ہے:

((لَا تَقُومُ السَّاعَةُ حَتَّى يَخْرُجَ ثَلَاثُونَ دَجَالُونَ كَلَّهْمُ يَزْعُمُ أَنَّهُ رَسُولُ اللَّهِ))

”قیامت قائم نہیں ہوگی جب تک کہ تیس دجال ظاہر نہ ہو جائیں جن میں ہر شخص یہ کہے گا اور سمجھے گا کہ وہ اللہ کا رسول ہے۔“

یہ تین حدیثیں ختم نبوت کا قانونی مفہوم دو ٹوک انداز میں بیان کر رہی ہیں کہ محمد رسول اللہ ﷺ کے بعد کوئی نبی نہیں۔

ایک اور حدیث ملاحظہ کیجئے۔ اس میں تکمیل نبوت کا تصور آ رہا ہے یہ بڑی پیاری حدیث ہے۔ یہ حدیث بھی حضرت ابو ہریرہ رضی اللہ عنہ سے مروی ہے اور اس کی سند بہت قوی ہے۔ یہ متفق علیہ حدیث ہے، یعنی بخاری اور مسلم دونوں میں موجود ہے۔ حضور ﷺ فرماتے ہیں:

((إِنَّ مَثَلِي وَمَثَلَ الْأَنْبِيَاءِ مِنْ قَبْلِي كَمَثَلِ رَجُلٍ بَنَى بُيْتَانَا فَأَحْسَنَهُ وَأَحْمَلَهُ الْأَمْوَاعَ لِنَبْتَةٍ مِنْ زَاوِيَةٍ مِنْ زَاوِيَاهُ فَجَعَلَ النَّاسُ يَطُوفُونَ بِهِ وَيَعْجَبُونَ لَهُ وَيَقُولُونَ: هَلَّا وُضِعَتْ هَذِهِ اللَّبْنَةُ؟ قَالَ: فَإِنَّا اللَّبْنَةُ وَأَنَا خَاتَمُ النَّبِيِّينَ))

”یقیناً میری اور مجھ سے پہلے انبیاء کی مثال اس شخص کی سی ہے جس نے ایک عالی شان عمارت تعمیر کی اس نے اس عمارت کو بہت عمدہ اور خوبصورت بنایا سوائے اس کے کہ اس کے کونوں میں سے ایک کونے میں ایک اینٹ کی جگہ خالی چھوڑ دی۔ پھر لوگ آ کر اس عمارت کے چکر لگانے لگے اور (اس کی خوبصورتی اور عظمت شان پر) تعجب کا اظہار کرنے لگے۔ اور لوگ کہتے: بھلا یہ اینٹ کیوں نہ لگائی گئی؟ آپ ﷺ نے فرمایا: وہ اینٹ میں ہوں اور میں خاتم النبیین ہوں۔“

مسلم کی ایک روایت میں الفاظ آئے ہیں: ((فَأَنَا مَوْضِعُ اللَّبْنَةِ جِئْتُ فَخَتَّمْتُ الْأَنْبِيَاءَ)) ”پس اُس اینٹ کی جگہ (مکمل کرنے والا) میں ہوں میں آیا تو

میں نے انبیاء کا سلسلہ ختم کر دیا۔“

ایک حدیث میں یہ الفاظ بھی وارد ہوئے ہیں: ((خَتَمَ بَنِي الْبَنِيَانِ وَخَتَمَ بَنِي السُّرُّسُلِ)) ”میرے ذریعے سے اس عمارت (قصر رسالت) کی تکمیل ہو گئی اور مجھ پر رسولوں کا سلسلہ ختم کر دیا گیا۔“

اب یہاں محل اور محل میں ایک کمی اور اس کمی کا آپ ﷺ کے ذریعے پورا ہو جانا یہ ہے تکمیل نبوت و رسالت کا معاملہ۔

(۲) ختم نبوت کے قانونی تقاضے

ختم نبوت کا یہ پہلو کہ جس شخص نے بھی حضور ﷺ کے بعد نبوت کا دعویٰ کیا ہے یا کرے گا، وہ کذاب، دجال، جھوٹا، کافر، مرتد اور واجب القتل ہے، یہ اس کا قانونی تقاضا ہے۔ چنانچہ عالم اسلام میں اس سے پہلے جب بھی کسی نے ایسا دعویٰ کیا تو جب تک مسلمانوں کی حکومتیں تھیں ایسے افراد کو قتل کر دیا گیا۔ آپ کو معلوم ہے کہ حضور ﷺ کے فوراً بعد مسلمان کذاب اور جو دوسرے بڑے بڑے مدعیان نبوت اٹھ کھڑے ہوئے تھے، ان کے خلاف جہاد کیا گیا اور انہیں تہ تیغ کیا گیا۔ ایران میں بہاء اللہ اٹھا تو وہاں چونکہ مسلمانوں کی حکومت تھی لہذا اسے قتل کر دیا گیا۔ اب بھی کوئی بہائی ایران میں نہیں رہ سکتا، سب وہاں سے بھاگ چکے ہیں، کوئی وہاں آئے گا تو قتل کر دیا جائے گا۔ لیکن بد قسمتی سے غلام احمد قادیانی کے دعوائے نبوت کے وقت ہندوستان میں انگریز کی حکومت تھی، لہذا ہر شخص کو کھلی چھوٹ تھی۔ اکبر الہ آبادی نے بڑے خوبصورت الفاظ کے اندر وہ نقشہ کھینچا ہے:

گورنمنٹ کی خیر یارو مناؤ
گلے میں جو آئیں، وہ تانیں اڑاؤ
کہاں ایسی آزادیاں تھیں میسر
انا الحق کہو اور پھانسی نہ پاؤ!

اگر اسلامی حکومت ہوتی یا مسلمان حکومت ہی ہوتی تو مرزا کو یہ جرأت نہ ہوتی۔ مسلمان

حکومتوں کے دوران جس نے ”انا الحق“ کہا (منصور) وہ سولی چڑھا دیا گیا اور جن لوگوں نے نبوت کا دعویٰ کیا وہ قتل کر دیئے گئے، لیکن یہاں انگریز کی حکومت تھی، جس میں کھلی چھوٹ تھی کہ چاہو تو خدائی کا دعویٰ کر دو، نبوت کا دعویٰ کر دو، رسالت کا دعویٰ کر دو، کوئی پوچھنے والا نہیں، کوئی پکڑنے والا نہیں، کسی دارو گیر کا کوئی اندیشہ ہی نہیں۔ اسی زمانے میں غلام احمد قادیانی نے ایک دعوتی خط امیر کابل کو لکھا کہ وہ اس کی نبوت پر ایمان لائیں۔ جب وہ خط وہاں پہنچا تو امیر کابل نے اسی خط پر دو الفاظ لکھ کر خط واپس کر دیا: ”اس جا بیا!“ یعنی ذرا یہاں آؤ! یہاں آ کر تم نبوت کا دعویٰ کرو تو پتہ چل جائے کہ کس بھاؤ بکتی ہے۔ تم انگریز کی چھتری تلے بیٹھے ہوئے دعویٰ کر رہے ہو اور انگریز تمہاری پشت پناہی کر رہا ہے۔ تم نے جہاد کو ختم کر دیا، حرمت قتال کا فتویٰ دے دیا۔ انگریز کو اور کیا چاہئے؟ Glad Stone جبکہ برطانیہ کا وزیر اعظم تھا، اس نے اپنی پارلیمنٹ میں قرآن کو لہرا کر کہا تھا کہ جب تک یہ کتاب موجود ہے دنیا میں امن قائم نہیں ہو سکتا، یہ تو جہاد اور قتال کی بات کرتی ہے۔ تو انگریز کو اور کیا چاہئے تھا کہ اگر کوئی اس قتال کو منسوخ کر دے اور مسلمانوں میں سے جذبہ جہاد و قتال فی سبیل اللہ کو نکال دے تو اس سے بڑی اور کیا خدمت ہوگی! امیر کابل کے دو لفظی جواب میں یہ پیغام مضمحل تھا کہ اگر تمہیں یہ دعوت دینی ہے تو ذرا یہاں آ کر مجھے دعوت دو تا کہ تمہارے چودہ طبق روشن ہوں اور تمہیں معلوم ہو کہ اس دعویٰ کرنے کا مطلب کیا ہے!

اس میں کوئی شک نہیں کہ ہم پر اللہ کا بڑا کرم ہوا تھا کہ اس ملک میں ۱۹۷۴ء میں قادیانیوں کے غیر مسلم اقلیت قرار پانے کا فیصلہ ہوا۔ واقعہ یہ ہے کہ وہ بہت ہی مبارک فیصلہ تھا۔ اس کے لئے جو تحریک اٹھی وہ بھی بہت ہی عمدہ تھی، بہت پُر امن تھی، بہت منظم تھی۔ مولانا سید محمد یوسف بنوریؒ اس کے قائد تھے۔ کوئی سیاسی لیڈر اس میں نمایاں نہیں تھا، خالص دینی تحریک تھی۔ پھر اُس وقت ہمارے ہاں حکمران ذوالفقار علی بھٹو تھا جو خالص سیکولر ذہن کا آدمی تھا، اور قادیانیوں نے ۱۹۷۰ء کے الیکشن میں اس کی حمایت کی تھی۔ قادیانی سمجھتے تھے کہ وہ تو ہمارا اپنا آدمی ہے، لیکن اللہ تعالیٰ نے اس کے ہاتھوں

بہترین طریقے سے، جس پر اعتراض کیا ہی نہیں جا سکتا، پارلیمنٹ کے ذریعے سے فیصلہ کرایا۔ کوئی آرڈی نینس، کوئی حکم یا فرمان جاری نہیں ہوا تھا۔ پارلیمنٹ کی ایک کمیٹی بنائی گئی اور قادیانیوں اور لارہوریوں کو اپنا موقف کھل کر پیش کرنے کا موقع دیا گیا۔ ان دونوں گروہوں کے سرکردہ لوگوں نے اس کمیٹی کے سامنے پیش ہو کر بیانات دیئے اور وضاحت سے اپنا موقف بیان کیا۔ اُس وقت ان کا خلیفہ مرزا طاہر احمد کا غالباً بڑا بھائی مرزا ناصر احمد تھا۔ اس نے کہا کہ غلام احمد قادیانی کو ہم ڈنکے کی چوٹ پر نبی مانتے ہیں۔ لہذا اس کے بعد پارلیمنٹ نے فیصلہ کیا کہ یہ غیر مسلم ہیں۔

یہ ایک صحیح فیصلہ تھا، لیکن یہ فیصلہ ادھورا تھا۔ اس لئے کہ اس فیصلے سے قادیانیت کے فتنے کو کوئی گزند نہیں پہنچا ہے۔ غیر مسلم قرار دیئے جانے کے فیصلے کے باوجود وہ فتنہ جوں کا توں پنپ رہا ہے، جوں کا توں پھیل رہا ہے اور اپنے سرطان کی جڑیں ہمارے معاشرے میں پھیلا رہا ہے۔ ویسے تو عالمی سطح پر انہیں بڑی سرپرستی حاصل ہو گئی ہے، پوری مغربی دنیا ان کی سرپرستی کر رہی ہے، لیکن اندرون ملک بھی اس فتنے کا قلع قمع اگر ہو سکتا تھا تو صرف اُس وقت جبکہ اس فیصلے کا جو قانونی اور منطقی تقاضا ہے، وہ بھی پورا کیا جاتا، اور وہ یہ کہ مرتد کی سزا قتل نافذ کی جاتی۔ اسلام میں مرتد کی سزا قتل ہے۔ حضرت ابو بکر صدیق رضی اللہ عنہ کے زمانے میں مدعیان نبوت سے قتال کیا گیا، اور اسلامی تاریخ میں جتنے بھی لوگوں نے نبوت کے دعوے کئے انہیں ہمیشہ قتل کیا گیا۔ لہذا مرتدین کی سزا قتل جب تک نافذ نہیں ہوگی، اس فتنے کو کوئی گزند نہیں پہنچے گا، بلکہ وہ تو اس فیصلے کے بعد اپنے آپ کو مظلوم سمجھتے ہیں اور دنیا کے سامنے مظلوم کی حیثیت سے پیش کرتے ہیں۔ اور آپ جتنے چاہیں آرڈی نینس نافذ کر لیں لیکن وہ سارے اسلامی شعائر استعمال کرتے ہیں۔ ان کے ہاں جمعہ کی نماز ہوتی ہے۔ یہ ٹھیک ہے کہ وہ مسجد کی شکل نہیں بنا سکتے، ماڈل ٹاؤن میں ایک بڑی کونھسی کے اندر ان کا جمعہ ہوتا ہے۔ ان کے عید کے اجتماعات ہوتے ہیں۔ وہ سارے شعائر اسلامی کو استعمال کر رہے ہیں اور الٹا مظلومیت کا لبادہ اوڑھ لیا ہے جیسے دنیا میں یہودیوں نے Holocaust کی مظلومیت کا لبادہ اپنے

اوپر اوڑھا ہوا ہے کہ ہم جو چاہیں نوع انسانی پر ظلم کر لیں یہ ہمارا حق ہے اس لئے کہ ہم نے Holocaust کی صورت میں بہت بڑا ظلم سہا تھا۔ جرمنوں نے ہمارے ساتھ لاکھ آدمی ختم کر دیئے تھے تو ہم اگر آٹھ دس لاکھ فلسطینی اور دوسرے مسلمانوں کو قتل کر دیں گے تو کون سی بڑی بات ہے؟ اسی طرح قادیانیوں نے مظلومیت کا لبادہ اوڑھا ہوا ہے۔ ہونا یہ چاہئے تھا کہ جس روز بھی یہ فیصلہ ہوا ساتھ ہی واضح کر دیا جاتا کہ آج کی اس تاریخ سے پہلے پہلے جو قادیانی ہیں وہ تو اقلیت قرار پائیں گے، لیکن اس فیصلے کے نفاذ کے بعد جو شخص بھی قادیانیت اختیار کرے گا اس پر قتل مرتد کی حد جاری کی جائے گی۔ جب تک یہ نہیں ہوگا اس فتنے کا استیصال تو دور کی بات ہے اس کو کوئی گزند بھی نہیں پہنچ سکتا۔

(۳) تکمیل نبوت کے دو مظاہر

محمد رسول اللہ ﷺ پر نبوت کامل ہوئی اور آپ ﷺ پر رسالت کامل ہوئی، ان دونوں باتوں کو اب میں علیحدہ علیحدہ بیان کر رہا ہوں، ذرا اس کو سمجھ لیجئے۔ دراصل نبوت عام ہے اور رسالت خاص ہے۔ ہر رسول لازماً نبی بھی ہے، مگر ایسا نہیں کہ ہر نبی لازماً رسول بھی ہو۔ نبی اور رسول میں فرق کے بارے میں علماء کی آراء مختلف ہیں کہ اس فرق کی بنیاد کیا ہے، یہ میرا اس وقت کا موضوع نہیں ہے، لیکن جو شخص نبی بھی ہے اور رسول بھی ہے اس کی شخصیت میں جو دونوں چیزیں جمع ہو گئیں ان کی باہمی نسبت کیا ہے؟ دیکھئے نبوت اللہ سے لینے والا پہلو ہے۔ یعنی اللہ سے receive کرنا، وحی حاصل کرنا، وحی کو وصول کرنا، یہ نبوت ہے۔ جبکہ رسالت ہے اللہ کا پیغام لوگوں تک پہنچانا دینا، عوام تک ابلاغ اور تبلیغ کا حق ادا کر دینا۔ تو ایک پہلو نبوت ہے دوسرا پہلو رسالت ہے۔ نبوت وہ کھڑکی ہے جہاں سے وحی آ رہی ہے اور اس کو اللہ کا نبی (علیہ الصلوٰۃ والسلام) وصول کر رہا ہے۔ اب اس کا کام بحیثیت رسول اس وحی کو لوگوں تک پہنچانا ہے۔ چنانچہ فرمایا گیا: ﴿يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ ۗ﴾ اے رسول! پہنچا دو جو کچھ بھی نازل کیا گیا ہے آپ پر آپ کے رب کی طرف سے، ﴿وَأَنْ

لَمْ تَفْعَلْ فَمَا بَلَّغْتَ رِسَالَتَهُ ﴿۶۷﴾ (المائدہ: ۶۷) ”اور اگر آپ ایسا نہیں کریں گے تو پھر آپ نے رسالت کا حق ادا نہیں کیا۔“

نبوت کی تکمیل کے دو مظاہر ہیں اور اس کے لئے میرے نزدیک قرآن مجید کی جو متعلقہ (relevant) آیت ہے وہ الفاظ قرآن میں تین مرتبہ آئے ہیں: سورۃ التوبہ میں: سورۃ الفتح میں اور سورۃ الصف میں: ﴿هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ﴾ ”وہی ہے (اللہ) جس نے بھیجا اپنے رسول کو الہدیٰ (قرآن حکیم) اور دین حق دے کر، تاکہ اسے کل جنس دین پر غالب کر دے۔“

یہاں قرآن حکیم کے لئے ”الہدیٰ“ کا لفظ آیا ہے، یعنی The Total Guidance، اور ”الہدیٰ“ اور ”دین الحق“ کے درمیان حرف

عطف ”و“ آیا ہے۔ یعنی یہ دو چیزیں الہدیٰ اور دین حق دے کر بھیجا۔ کس لئے بھیجا؟ ﴿لِيُظْهِرَهُ عَلَى الدِّينِ كُلِّهِ﴾ تاکہ وہ غالب کر دے اسے تمام ادیان پر تمام نظاموں پر پورے کے پورے جنس دین پر۔ اس کے بعد دو جگہ ﴿وَلَوْ كَرِهَ الْمُشْرِكُونَ﴾ ﴿وَكَفَىٰ﴾ کے الفاظ آئے ہیں۔ یعنی ”خواہ مشرکوں کو کتنا ہی ناپسند ہو“۔ اور ایک جگہ آیا: ﴿وَكَفَىٰ بِاللَّهِ شَهِيدًا﴾ ”اور اللہ کافی ہے بطور گواہ (یا بطور مددگار)۔“

حضور ﷺ کو جو دو چیزیں دی گئیں الہدیٰ (قرآن حکیم) اور دین حق، نوٹ کیجئے کہ یہ دونوں چیزیں ابتداء سے چلی آرہی ہیں۔ حضرت آدم علیہ السلام کو جب زمین پر اترنے کا حکم دیا گیا تو ساتھ ہی فرما دیا گیا: ﴿فَإِمَّا يَأْتِيَنَّكُمْ مِنِّي هُدًى فَمَن تَبِعَ هُدَايَ فَلَا خَوْفَ عَلَيْهِمْ وَلَا هُمْ يَحْزَنُونَ﴾ (البقرہ: ۳۸) ”پھر جو بھی تمہارے پاس میری جانب سے کوئی ہدایت آئے تو جو لوگ اس ہدایت کی پیروی کریں گے ان کے لئے کسی خوف اور رنج کا موقع نہیں ہوگا۔“ تو ہدایت کا سلسلہ حضرت آدم علیہ السلام کے ساتھ شروع ہو گیا، لیکن جیسے جیسے بحیثیت مجموعی نوع انسانی کے شعور نے ترقی کی، ذہنی اور فکری سطح بلند ہوئی ویسے ہی اس ہدایت کے اندر بھی ارتقاء ہوتا چلا گیا۔ ظاہر بات ہے کوئی بچہ اگر پرائمری کا طالب علم ہے اور آپ اس کے لئے پی ایچ ڈی

ٹیچر رکھ دیجئے تو کیا وہ اسے پی ایچ ڈی کی تعلیم دے گا؟ یا ایم اے کا نصاب پڑھائے گا؟ نہیں۔ اس کی وجہ یہ ہے کہ بچہ ابھی عہد طفولیت میں ہے اور اس کے لئے ایک خاص حد سے آگے بات کا سمجھنا ممکن ہی نہیں ہے۔ تو نوع انسانی جب تک عہد طفولیت میں تھی ہدایت بلکہ ہدایات آتی رہیں کہ یہ کرو، یہ نہ کرو۔ نوٹ کیجئے، میں یہاں ”ہدایت“ کی جگہ ”ہدایات“ کا لفظ استعمال کر رہا ہوں۔ اس لئے کہ تورات ”احکام عشرہ“ (Ten Commandments) پر مشتمل تھی کہ یہ dos ہیں اور یہ donts ہیں، یہ تمہیں کرنا ہے اور یہ نہیں کرنا ہے۔ جب تک نوع انسانی شعور کے اعتبار سے اپنے فلسفیانہ فکر کے اعتبار سے اپنے ذہن اور شعور کی ارتقائی منازل کے اعتبار سے mature نہیں ہوگئی تو اس عبوری دور (Interim Period) کے لئے ہدایات آتی رہیں کہ یہ کرو اور یہ نہ کرو، لیکن جب نوع انسانی شعور کے اعتبار سے بلوغ کو پہنچ گئی تو اسے ہدایات کے بجائے ہدایت کا ملہ عطا کر دی گئی۔

تاریخ اور فلسفہ کے ماہرین خوب اچھی طرح جانتے ہیں کہ نوع انسانی کا فلسفیانہ شعور (Philosophical Consciousness) بارہ سو سال میں ترقی کی منازل طے کرتا ہوا اپنے بلوغ کی منزل کو پہنچا ہے۔ یہ دور ۶۰۰ قبل مسیح سے شروع ہو کر ۶۰۰ بعد مسیح پر ختم ہو گیا۔ سارے کے سارے فلسفے انہی بارہ سو سالوں میں پیدا ہوئے۔ سقراط، افلاطون اور ارسطو بھی اسی دور میں پیدا ہوئے اور گوتھ، مہاویر، کنفیوشس اور تاؤ بھی اسی دور میں پیدا ہوئے۔ اس بارہ سو سالہ دور میں انسان کا ذہنی خاص طور پر فلسفیانہ شعور اپنی ارتقائی منازل طے کرتے ہوئے پختگی (maturity) کی آخری حد کو پہنچ چکا تھا۔ یادش بخیر پروفیسر یوسف سلیم چشتی کا ذکر کر رہا ہوں، اللہ تعالیٰ ان کی مغفرت فرمائے اور ان کے درجات بلند کرے، جب میں کرشن نگر میں پریکٹس کرتا تھا تو وہ شام کو میرے پاس آ کر بیٹھ جایا کرتے تھے اور واقعہ یہ ہے کہ پھلجھڑیاں ہوتی تھیں جو ان کے منہ سے نکلتی تھیں، جو گویا فلسفیانہ اور تاریخی معلومات اور مذہبی مسائل کا ایک خزانہ تھا۔ ایک مرتبہ انہوں نے کہا کہ عجیب بات ہے کہ ۶۰۰ قبل مسیح سے ۶۰۰ بعد مسیح

تک جتنے مذاہب اور جتنے فلسفے پیدا ہونے تھے ہو چکے، اس کے بعد کوئی نیا مذہب یا نیا فلسفہ دنیا میں نہیں آیا۔ یہ تو پرانی شراب ہے جو نئے لیبلوں کے ساتھ پیش کی جا رہی ہے۔ اس پر میرا ذہن فوراً منتقل ہوا اور میں نے کہا: چشتی صاحب! اس کا تو پھر براہ راست تعلق ختم نبوت کے ساتھ ہے! کہنے لگے: کیوں؟ میں نے کہا: جب انسان جو کچھ از خود سوچ سکتا تھا سوچ چکا تو پھر اسے ہدایت کاملہ سے نواز دیا گیا، اور اگر آپ سمجھتے ہیں کہ ۶۰۰ عیسوی تک انسان کا فلسفیانہ شعور اپنی پختگی اور بلوغ کو پہنچ گیا تھا تو ۶۱۰ء میں حضرت محمد ﷺ پر وحی کا آغاز ہوا: ﴿اقْرَأْ بِاسْمِ رَبِّكَ الَّذِي خَلَقَ الْإِنْسَانَ مِنْ عَلَقٍ ﴿۱﴾ اِقْرَأْ وَرَبُّكَ الْأَكْرَمُ ﴿۲﴾ الَّذِي عَلَّمَ بِالْقَلَمِ ﴿۳﴾ عَلَّمَ الْإِنْسَانَ مَا لَمْ يَعْلَمْ ﴿۴﴾﴾ (العلق: ۱-۵) اور شاید سیرت النبی کا یہ پہلو بہت کم لوگوں کی نگاہوں کے سامنے ہے۔

اس اقرأ کی وحی کے آنے سے موصولاً قبل (مدت کا ہمارے پاس تعین نہیں ہے کہ کتنے مہینے یا کتنا لمبا عرصہ لگا ہے) حضور ﷺ غار حرا میں جو مراقبہ کیا کرتے تھے وہ کس چیز پر مشتمل ہوتا تھا؟ حضرت خدیجہ الکبریٰؓ کھانے پینے کا کچھ سامان کر دیتیں اور آپ غار حرا میں چلے جاتے اور وہاں کئی کئی روز دن رات قیام فرماتے۔ اس دوران آپ کیا کرتے تھے؟ حدیث میں الفاظ آتے ہیں: يَتَحَنَّنُ فِيهِ ”وہاں آپ عبادت کیا کرتے تھے“۔ لیکن پھر سوال پیدا ہوتا ہے کہ کون سی عبادت؟ آپ اگر یہودیوں کے ہاں پیدا ہوتے تو یہودیوں والی عبادت کرتے، عیسائیوں کے ہاں پیدا ہوتے تو عیسائیوں والی عبادت کرتے، لیکن آپ تو عرب کے اندر مکہ میں مشرکین کے ہاں پیدا ہوئے اور ظاہر بات ہے کہ مشرکین والی عبادت کرنے کا تو سوال ہی نہیں۔ آپ سلیم الفطرت انسان تھے اور آپ نے کبھی کسی بت کو سجدہ نہیں کیا۔ تو آپ کون سی عبادت کرتے تھے؟ شارحین حدیث نے اس کا حل نکالا ہے: كان صفة تعبدہ فی غار حراء التّفکر والاعتبار۔ یعنی حضور ﷺ کی غار حرا میں جو عبادت تھی وہ غور و فکر اور سوچ و بچار پر مشتمل تھی۔ میرا دعویٰ یہ ہے کہ اللہ تعالیٰ نے محمد رسول اللہ ﷺ کو

پوری انسانی فلسفیانہ سوچ کے مراحل طے کرائے ہیں اور اس کے بعد وحی نبوت کا آغاز ہوا ہے: ﴿اقْرَأْ بِاسْمِ رَبِّكَ الَّذِي خَلَقَ﴾ یہ سارا مرحلہ اسی لئے تھا کہ حضور ﷺ اپنی سوچ سے غور و فکر سے اپنی سلامتی طبع اپنی سلامتی فطرت اور سلیم عقل کی رہنمائی میں غور و فکر کریں تدبر کریں۔ اور اس کے نتیجے میں پھر آپ اس مقام پر پہنچے کہ ﴿وَوَجَدَكَ ضَالًّا فَهَدَىٰ﴾ یعنی اے نبی! ہم نے پایا آپ کو کہ آپ ہدایت کی تلاش میں سرگرداں ہیں تو ہم نے آپ کو ہدایت کاملہ سے سرفراز فرمادیا۔

اب یہاں ایک اہم نکتہ نوٹ کیجئے۔ یہ ایک بہت اہم حقیقت ہے جو نگاہوں کے سامنے نہ ہو تو اس کی کوئی حیثیت نہیں اور نگاہوں کے سامنے آجائے تو بڑی اہمیت کی حامل ہے۔ کیا تورات اللہ کی کتاب نہیں تھی؟ اس میں تحریف کیوں ہو گئی؟ اگر اللہ نے ضمانت لی ہوتی کہ اس میں تحریف نہیں ہو سکتی تو کیا تحریف ہو سکتی تھی؟ کیا انجیل اللہ کی کتاب نہیں تھی؟ یقیناً تھی۔ اس میں تحریف کیوں ہو گئی؟ اس لئے کہ اللہ نے اس کی حفاظت کا ذمہ نہیں لیا۔ اگر اللہ تعالیٰ قرآن کی حفاظت کا ذمہ نہ لیتا تو کیا ہم اسے تحریف کے بغیر چھوڑ دیتے؟

خود بدلتے نہیں قرآن کو بدل دیتے ہیں

ہوئے کس درجہ فقیہان حرم بے توفیق!

قرآن کے ترجموں میں تحریفیں ہوئی ہیں، تفسیروں میں تحریفیں ہوئی ہیں ہاں ایک متن قرآن ہے جس میں تحریف نہیں ہو سکتی اس لئے کہ اس کی حفاظت کا ذمہ اللہ تعالیٰ نے لے رکھا ہے۔ ﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾ ”ہم نے ہی اس الذکر کو نازل کیا ہے اور ہم ہی اس کے محافظ ہیں“۔ لیکن سوال یہ ہے کہ ”إِنَّا نَحْنُ نَزَّلْنَا الذِّكْرَ“ کے الفاظ کا مصداق تورات بھی ٹھہرتی ہے، انجیل بھی اور زبور بھی۔ اللہ ہی نے سابقہ آسمانی کتب بھی نازل کی تھیں۔ خاص طور پر سورۃ المائدہ کے ساتویں رکوع کے الفاظ ملاحظہ ہوں: ﴿إِنَّا أَنْزَلْنَا التَّوْرَةَ فِيهَا هُدًى وَنُورٌ﴾ ”ہم نے اتاری تھی تورات اس میں ہدایت بھی تھی نور بھی تھا“۔ پھر انجیل کے بارے میں بھی فرمایا: ﴿فِيهِ هُدًى

وَنُورٌ ﴿۱﴾ ”اس میں ہدایت بھی تھی، نور بھی تھا“۔ غور طلب بات یہ ہے کہ کیا وجہ ہے کہ اللہ نے ان کی حفاظت کا ذمہ نہیں لیا اور قرآن کی حفاظت کا ذمہ لے لیا؟ بلکہ میں ذرا لطیف انداز میں اس بات کو آپ کے ذہن کی گہرائیوں تک لے جانے کے لئے عرض کروں گا۔ میں مثال دیا کرتا ہوں کہ ان کتابوں کو یہ حق حاصل ہے کہ اللہ سے شکوہ کریں کہ اے اللہ! ہم بھی تیری کتابیں تھیں، قرآن بھی تیری کتاب تھی، تو ہمارے ساتھ یہ سوتیلی بیٹیوں والا سلوک کیوں ہوا کہ آپ نے قرآن کو تو تحفظ دیا، ہمیں نہیں دیا۔ اس کی وجہ سمجھ لیجئے، جیسا کہ میں عرض کر چکا ہوں، سابقہ کتب سماویہ کے نزول کے وقت ابھی ہدایت اپنے ارتقائی مراحل طے کر رہی تھی، ابھی اسے اپنے نقطہ عروج اور نقطہ کمال تک پہنچنا تھا۔ چنانچہ اس درمیانی عرصے کے لئے، عبوری دور کے لئے جو ہدایات آ رہی تھیں ان کو مستقل طور پر محفوظ کر دینے کی چنداں حاجت نہ تھی۔ جب وہ کامل اور مکمل ہدایت آگئی اور ہدایت کی تکمیل ہوگئی تو اب یہ ہدایت ”هُدًى“ نہیں رہی ”الہدٰی“ (The Guidance) ہوگئی۔ اب اس کی حفاظت کا ذمہ لیا گیا۔

ایک قادیانی سے جب میں نے اس معاملے پر بحث کی تو سورۃ البقرۃ میں وارد شدہ الفاظ ﴿فَبِئْسَ الَّذِیْ كَفَرَ﴾ کے مصداق وہ میری دلیل کے آگے بالکل مبہوت ہو کر رہ گیا اور اس کے لئے دائیں بائیں بغلیں جھانکنے کے سوا کوئی چارہ نہ رہا۔ دیکھئے غلام احمد قادیانی نے اپنے فتنے کا آغاز کہاں سے کیا تھا۔ یہ سمجھ لیجئے، پہلے وہ ایک بہت اچھا مناظر تھا۔ اس نے آریہ سماجیوں اور عیسائیوں سے مناظرے کئے اور مناظروں میں فتح حاصل کی اور نتیجتاً مسلمانوں کی آنکھوں کا تارا بن گیا، مجذب ہو گیا۔ اس کے بعد اس نے ایک شوشہ چھوڑا کہ نبوت اور وحی تو رحمت ہیں، رحمت بند کیسے ہو سکتی ہے؟ وحی تو انسانوں کی ہدایت کے لئے ہے، انسان ختم نہیں ہوئے تو وحی کیسے ختم ہوگئی! دیکھئے بظاہر یہاں بات جی کو لگتی ہے۔ یہیں سے آپ کو اس بات کا جواب مل جائے گا کہ بڑے بڑے اعلیٰ تعلیم یافتہ لوگ اس فتنے کا شکار کیونکر ہو گئے۔ دنیا میں ایک ہی مسلمان نام کا سائنس دان ناپ پر آیا ہے اور وہ قادیانی ہے۔ ایک ہی مسلمانوں کا نام رکھنے

والا انٹرنیشنل کورٹ آف جسٹس ہیگ کا حج بنا ہے، وہ بھی قادیانی ہے۔ بڑے بڑے ڈاکٹر ز قادیانی، انجینئر ز قادیانی — آخر کیوں؟ یہ بات ایسی تھی کہ جو بظاہر دل کو اپیل کرتی ہے کہ انسانوں کی ہدایت کے لئے وحی کا راستہ کھولا گیا تھا، ابھی انسان ختم نہیں ہوئے، وحی کا دروازہ کیسے بند ہو جائے گا؟ پہلے اجراء وحی کا شوشہ چھوڑا۔ اس کا منطقی نتیجہ یہ نکلا کہ اگر وحی جاری ہے تو نبوت بھی جاری ہے۔ لہذا پھر اس نے نبوت کا دعویٰ کر دیا۔ اس نے عوام الناس کی نفسیات کو متاثر کرنے کے لئے ایک اور شوشہ چھوڑا کہ دیکھو یہ کیسے ہو سکتا ہے کہ ہمارے نبی حضرت محمد ﷺ فوت بھی ہو گئے اور زیر زمین دفن ہیں جبکہ حضرت عیسیٰ ابن مریم علیہ السلام زندہ آسمان پر اٹھائے گئے اور وہ آسمان پر ہیں! اس سے تو گویا ثابت ہوا کہ حضرت عیسیٰ بن مریم حضرت محمد ﷺ سے افضل ہو گئے! حالانکہ افضلیت کا اس سے کوئی تعلق نہیں۔ اصحاب کہف اگر ۳۰۰ برس تک سوتے رہے تو اس میں کون سی افضلیت کی بات ہے! اللہ تعالیٰ نے حضرت عزیر علیہ السلام کو ۱۰۰ برس تک مردہ رکھ کر دوبارہ زندہ کر دیا تو اس میں افضلیت کی کوئی دلیل نہیں ہے۔ خدا کی قدرت ہے اللہ ایسا کر سکتا ہے۔ لیکن مرزا قادیانی نے عام آدمی کو گمراہ کرنے کے لئے ایسے شوشے چھوڑے اور کہا کہ نہیں نہیں غلط ہے یہ مولویوں کے ڈھکوسلے ہیں، رفع مسیح قرآن مجید میں صراحت کے ساتھ مذکور نہیں ہے، حدیثوں کے اندر ہے اور حدیثوں کے بارے میں ہم اطمینان نہیں کر سکتے کہ حضرت مسیحؑ سولی نہیں چڑھائے گئے۔ مرزا کے بقول وہ سولی چڑھائے گئے، لیکن فوت نہیں ہوئے، البتہ زخمی ہونے کے بعد صلیب سے اتار لئے گئے تھے۔ پھر ان کا علاج معالجہ ہوا، پھر وہ علاقہ چھوڑ کر کشمیر میں آ گئے، یہاں آ کر ان کا انتقال ہو گیا اور یہاں دفن ہوئے، یہاں کشمیر میں ان کی قبر بھی موجود ہے۔ یہ دو ایثو ہیں جو اس شخص نے خصوصی طور پر اٹھائے اور اس طرح عوام الناس کو متاثر کیا۔

ابھی میں نے جس قادیانی کا ذکر کیا اس سے میں نے کہا کہ مجھے یہ بتاؤ کہ کیا تم یہ مانتے ہو کہ اللہ کی ہدایت قرآن میں کامل ہو گئی؟ اس نے کہا: ہاں، ہم مانتے ہیں کہ ہدایت کامل ہو گئی۔ میں نے کہا: کیا تم یہ مانتے ہو کہ قرآن محفوظ ہے، اس میں تحریف

نہیں ہوئی؟ اُس نے کہا: ہاں، ہم مانتے ہیں کہ قرآن محفوظ ہے، اس میں تحریف نہیں ہوئی۔ پھر میں نے کہا: مجھے منطقی وجہ بتاؤ کہ پھر اس وحی کی کھڑکی کو کھلے رکھنے کا فائدہ کیا ہے؟ وہاں سے جو آنا تھا وہ مکمل ہو گیا، یعنی قرآن۔ ہاں، قرآن میں اگر تحریف ہو جاتی، اس کی حفاظت کا ذمہ نہ لیا گیا ہوتا تو کسی نبی کی ضرورت تھی کہ جو آ کر اس کی تصحیح کرتا کہ یہ بات یوں نہیں، یوں تھی۔ منطقی اعتبار سے ایک جواز پیدا ہوتا ہے وحی اور نبوت کے جاری رہنے کا، بشرطیکہ ان دو باتوں میں سے کسی ایک کو مانا جائے۔ یا تو یہ کہو کہ قرآن میں ہدایت مکمل نہیں ہوئی اور یا کہو کہ ہو تو گئی تھی لیکن قرآن گم ہو گیا یا قرآن کے اندر تحریف ہو گئی، یہ وہ اصل قرآن نہیں ہے۔ یہ دونوں باتیں نہیں مانتے تو مجھے بتاؤ کہ عقلی اور منطقی اعتبار سے اس کھڑکی کو کھلے رکھنے کا کہاں کوئی جواز پیدا ہوتا ہے؟ جیسا کہ میں نے پہلے آپ کو بتایا، اس پر وہ قادیانی بالکل مبہوت ہو گیا کہ واقعتاً آپ کی دلیل بہت مضبوط ہے۔ تو تکمیل نبوت کا پہلا مظہر تو یہ ہے کہ وہ ہدایت، فلسفیانہ ہدایت، ایمان کی ہدایت، فکری اور نظری ہدایت جو اللہ تعالیٰ نے انسانوں کو دینی تھی، وہ قرآن میں مکمل ہو گئی۔

تکمیل نبوت کا دوسرا مظہر یہ ہے کہ دین حق کی بھی تکمیل ہوئی ہے حضرت محمد ﷺ پر۔ جیسا کہ سورۃ المائدہ میں آیا: ﴿الْيَوْمَ أَكْمَلْتُ لَكُمْ دِينَكُمْ وَأَتَمَمْتُ عَلَيْكُمْ نِعْمَتِي وَرَضِيْتُ لَكُمْ الْإِسْلَامَ دِينًا﴾ ”آج کے دن میں نے تمہارے لئے تمہارا دین مکمل کر دیا اور تم پر اپنی نعمت کا اتمام کر دیا اور تمہارے لئے اسلام کو بطور دین پسند کر لیا۔“ لیکن تکمیل دین کا پس منظر بھی سمجھ لیجئے۔ جیسے انسان کے ذہنی ارتقاء کے مراحل آئے ہیں، فلسفیانہ شعور میں ترقی ہوئی ہے اور ہوتے ہوتے وہ اپنے بلوغ اور پختگی کو پہنچا ہے، ایسے ہی انسان کے اندر تمدنی طور پر ارتقاء ہوا ہے۔ ایک دور وہ تھا جب ہمارے آباء و اجداد غاروں میں رہتے تھے۔ کہیں کوئی سٹریٹ لائٹ کا سوال نہیں، کہیں کوئی سڑکوں کو صاف کرنے کا سوال نہیں، کہیں کسی کارپوریشن اور میونسپلٹی کا سوال نہیں۔ انفرادیت ہی انفرادیت تھی۔ میں اپنی غار کا مالک ہوں، جو چاہوں کروں،

میرے اوپر کوئی قانون نہیں، کوئی قدغن نہیں۔ یہ نظام تھا۔ اجتماعیت تھی ہی نہیں، انفرادیت ہی انفرادیت تھی۔ پھر قبائلی نظام قائم ہوا کہ قبیلے کا ایک سردار ہے اس کا حکم ماننا ہوگا۔ تم فلاں قبیلے سے ہو اس قبیلے کی یہ روایات ہیں، تمہیں ان پر عمل کرنا ہوگا۔ اب جیسے جیسے اجتماعیت آئی شروع ہوئی انفرادیت کے اوپر قدغیں لگنی شروع ہوئیں۔ یہ نہیں کہ جو چاہو کرو۔ تمہارا تعلق اس قبیلے کے ساتھ ہے اس کی یہ رسم ہے یہ ریت ہے اس کا یہ رواج ہے، تمہیں اس کو پورا کرنا ہوگا اور تمہارا جو شیخ قبیلہ ہے سردار ہے اس کا حکم ماننا ہوگا۔

آگے چلے! شہری ریاستیں وجود میں آئیں۔ دو تین چار قبیلے ایک شہر میں آ کر آباد ہو گئے۔ ہر قبیلہ تو اپنی جگہ پر ایک اجتماعی یونٹ ہے اس کا سردار ہے اس کا کہنا سب مانتے ہیں، لیکن اب ان قبیلوں کے آپس کے معاملات کیسے طے ہوں گے؟ یہاں سے دستور سازی کا آغاز ہوا۔ چنانچہ کچھ اصول طے کئے جاتے تھے کہ ہمارے بین القبائلی معاملات ان اصولوں کے تحت ہوں گے۔ اب میں یہاں ایک مثال دیتا چلوں حضور ﷺ کی بعثت کے وقت مکہ مکرمہ ایک قبیلے کا شہر تھا جہاں صرف قریش رہتے تھے اور کوئی وہاں نہیں رہ سکتا تھا۔ یہ بات طے تھی کہ یہاں یا قریش رہے گا یا قریشی کا غلام رہے گا، وہ کوئی بھی ہو یا قریشی کا حلیف رہے گا، یعنی باہر سے کوئی آئے گا تو کسی مکہ والے کا حلیف بن کر ٹھہر سکتا ہے ورنہ نہیں۔ لیکن مدینہ منورہ سماجی ارتقاء کے ایک بلند تر درجے پر تھا۔ وہاں پانچ قبیلے آباد تھے۔ دو تو اصل عرب قبیلے (Sons of the soil) تھے: اوس اور خزرج۔ تین یہودی قبائل تھے جو وہاں آ کر آباد ہو گئے تھے: بنو قریظہ، بنو قبیقاع اور بنو نضیر۔ ان پانچ قبیلوں کے آپس میں معاہدات تھے۔ اوس کا قبیلہ چھوٹا تھا، خزرج کا بڑا تھا۔ حضور ﷺ نے بھی جب ان میں بارہ نقیب مقرر کئے تھے تو نو خزرج میں سے تھے اور تین اوس میں سے۔ اوس اور خزرج کے درمیان یہ طے تھا کہ اگر کوئی خزرجی کسی اوسی کو قتل کر دے گا تو دیت ایک تہائی ہوگی، جبکہ اگر کوئی اوسی کسی خزرجی کو قتل کر دے گا تو تین گنا دیت دینا ہوگی۔ یقیناً اوسی نوجوان کا خون کھولتا ہوگا

کہ کیا میرے خون اور میری جان کی قیمت اس خزر رچی نوجوان کے مقابلے میں ایک بنا تین ہے! لیکن اگر مدینے میں رہنا ہے تو اس اصول کو ماننا پڑے گا یہ اصول یہاں طے ہو چکا ہے اب تمہیں اس کی پابندی کرنی ہے۔

اس سے اگلا قدم کیا تھا! جیسے آپ افغانوں کو دیکھتے ہیں ناں کہ افغان کا چہرہ تھوڑا اور پگڑ بہت بڑا ہوتا ہے ایسے ہی جزیرہ نمائے عرب کے اوپر جو بہت بڑا Turban ہے یہ شام عرب اور عراق عرب ہے۔ یہ بھی عرب ممالک ہیں۔ اور اس جزیرہ نما کے اوپر دو عظیم مملکتیں قائم تھیں، قیصر کی سلطنت روما اور کسریٰ کی سلطنت ایران۔ یہ تمدن کی آخری سٹیج تھی جبکہ حکومتیں بن گئیں، بادشاہتیں قائم ہو گئیں، محلات بن گئے، Standing Armies وجود میں آ گئیں۔ لاکھوں کی تعداد میں فوجیں ہیں، ٹیکس لگ رہے ہیں، دہقان محنت کر رہا ہے اور اس سے ٹیکس لیا جا رہا ہے، جاگیردار اپنا حصہ رکھ کر باقی بادشاہ کو پہنچاتا ہے۔ کرگے پر بیٹھا ہوا کوئی شخص کپڑا بن رہا ہے تو اس سے بھی ٹیکس لیا جا رہا ہے۔ عوام کو ظلم و ستم کی چکی کے اندر پیسا جا رہا ہے اور بادشاہ عیش کر رہے ہیں، اونچے اونچے محلات بنا رہے ہیں۔ یہ زمانہ تھا جبکہ انسانیت کے اوپر ایسی پابندیاں لگیں کہ انسان مجبور و مقہور ہو کر رہ گیا۔ اس دور میں محمد رسول اللہ ﷺ پیدا ہوئے۔ اُس وقت تمدنی ارتقاء اس انتہا کو پہنچ گیا تھا کہ اجتماعیت کا دور دورہ تھا، انفرادیت پس گئی تھی، اس کی آزادیاں ختم ہو گئی تھیں۔ اب بادشاہ تھا اور بادشاہ کا نظام تھا۔ عوام میں کہیں ذرا سی بھی بغاوت ہوتی تو سلطنت روما کے غرق آہن فوجی اسے بری طرح کچل دیتے تھے۔ اسی طرح ایرانی فوجی کسی کو سر اٹھانے کا موقع نہیں دیتے تھے اس وقت محمد رسول اللہ ﷺ آئے اور آپ کو نوع انسانی کے لئے دین حق کی صورت میں ایک مکمل نظام حیات عطا کر دیا گیا کہ سماجی سطح پر یہ ہدایت ہے، معاشی سطح پر یہ ہدایت ہے اور سیاسی سطح پر یہ ہدایات ہیں۔ الغرض ایک مکمل Politico-Socio-Economic System کی حیثیت سے دین کو کامل کر کے حضرت محمد ﷺ کو عطا کر دیا گیا۔ حالانکہ دین ہمیشہ سے ایک تھا، موسیٰ کا دین بھی یہی تھا، عیسیٰ

کا دین بھی یہی تھا، ابراہیمؑ کا بھی یہی تھا، نوحؑ کا بھی یہی تھا (علیہم الصلوٰۃ والسلام)۔
سورۃ الشوریٰ (آیت ۱۳) میں فرمایا:

﴿شَرَعَ لَكُمْ مِنَ الدِّينِ مَا وَصَّىٰ بِهِ نُوحًا وَالَّذِي أَوْحَيْنَا إِلَيْكَ وَمَا

وَصَّيْنَا بِهِ إِبْرَاهِيمَ وَمُوسَىٰ وَعِيسَىٰ ۚ﴾

سب کا دین ایک تھا، لیکن ابھی دین مکمل نہیں ہوا تھا۔ ابھی اجتماعیت محدود تھی، ابھی انفرادیت کا بول بالا تھا۔ ابھی ایک نظام کا تصور نہیں تھا۔ ابھی کوئی پولیٹیکل سسٹم وجود میں نہیں آیا تھا۔ ابھی وہ Standing Armies کے ذور نہیں آئے تھے۔ وہ دور جب آگیا تو عدل و قسط پر مبنی ایک "Politico-Socio-Economic System" اسلام کی شکل میں دین حق کی تکمیل کر کے محمد رسول اللہ ﷺ کو عطا کیا گیا۔ ﴿الْيَوْمَ أَكْمَلْتُ لَكُمْ دِينَكُمْ﴾ یہ تکمیل نبوت کے دو مظاہر ہیں۔ ایک یہ کہ ہدایت "ہدیٰ" سے بڑھ کر "الہدیٰ" بن گئی۔ یعنی قرآن کی صورت میں کامل اور مکمل ہدایت عطا کر دی گئی۔ دوسرے یہ کہ دین کامل ہو گیا۔ یہ دونوں چیزیں حضور ﷺ پر اپنے عروج اور نقطہ کمال کو پہنچ گئیں۔ چنانچہ یہ اللہ سے لینے والا حصہ جو ہے، یعنی وحی اور دین دونوں کی تکمیل ہو گئی محمد رسول اللہ ﷺ پر۔

تکمیل رسالت کے دو مظاہر

نوٹ کیجئے! میں نے کہا تھا کہ نبوت اللہ سے لینے والا حصہ ہے اور رسالت دینے والا حصہ ہے۔ اس دینے والے حصے کے بارے میں فرمایا: ﴿لِيُظْهِرَهُ عَلَى الدِّينِ مُكْتَمَلًا﴾ تاکہ اسے غالب کر دے گل کے گل دین پر پورے نظام زندگی پر۔ اللہ کا دین ایک مکمل "Politico-Socio-Economic System" کی حیثیت سے قائم ہو، یہ رسالت کی تکمیل ہے۔ رسالت کا ایک درجہ تبلیغ ہے۔ بہت سے نبی ہیں کہ تبلیغ کرتے ہوئے ان کی پوری زندگی گزر گئی، کہیں کوئی نظام قائم ہوا ہی نہیں۔ نظام تو صرف محمد عربی ﷺ کے دست مبارک سے قائم ہوا ہے۔ حضرت ابراہیمؑ کے ہاتھوں نہیں ہوا، حضرت عیسیٰؑ کے ہاتھوں نہیں ہوا، حضرت موسیٰؑ کے ہاتھوں نہیں ہوا۔ تاہم

تبلیغ کا حق انہوں نے ادا کر دیا، بات کو پہنچانے کا حق ادا کر دیا۔ لیکن ایک ہے اتمامِ حجت۔ دینِ حق کے ضمن میں اتمامِ حجت یہ ہے کہ دین کو قائم کر کے اس کی عملی شکل دنیا کے سامنے پیش کرنا۔ ورنہ کتاب میں بہت اچھی باتیں لکھی جاسکتی ہیں کہ یہ یوں ہونا چاہئے، یہ ایسا ہونا چاہئے، اس کا یہ اصول ہونا چاہئے۔ آپ اپنے دماغ سے کام لیجئے، اعلیٰ سے اعلیٰ باتیں نکلیں گی، لیکن جب تک آپ اسے قائم کر کے اس کا نمونہ نہ دکھائیں، یہ ثابت نہ کریں کہ یہ قابلِ عمل ہے، یہ نافذ کیا جاسکتا ہے، اُس وقت تک وہ حجت اپنے درجہٴ اتمام کو نہیں پہنچ سکتی۔ دیکھئے، افلاطون نے ایک کتاب لکھی تھی The Republic۔ اس میں اس نے نقشہ کھینچا کہ نظام ایسا ہونا چاہئے، حکومت ایسی ہونی چاہئے، فلاں معاملات ایسے ہونے چاہئیں۔ اور وہ کتاب، ایک کتاب کی حیثیت سے، اس قدر واقع ہے کہ ۲۳۰۰ برس سے دنیا میں موجود ہے اور ختم نہیں ہو رہی۔ ورنہ لاکھوں کتابیں چھتی ہیں، ختم ہو جاتی ہیں، ان کا نام و نشان تک نہیں رہتا۔ کتاب تو وہی باقی رہتی ہے جس کے اندر کوئی وزن ہو، جس میں کوئی ٹھوس مواد ہو۔ اور Republic آج بھی دنیا میں موجود ہے۔ لیکن اس کتاب میں افلاطون نے جو نظام پیش کیا تھا وہ کہیں ایک دن کے لئے بھی قائم نہیں ہوا۔ لہذا وہ حجت نہیں ہے۔ کہہ سکتے ہیں کہ یونو بیا ہے، ایک خیالی جنت کا نقشہ کسی نے کھینچ دیا ہے، لیکن یہ ہونے والی بات نہیں ہے بابا! کیا کہہ رہے ہو!

اب میں بڑی سادہ سی مثال دے رہا ہوں۔ آنحضور ﷺ کا ارشاد ہے: ((سَيِّدُ الْقَوْمِ خَادِمُهُمْ)) ”قوم کا سردار اس کا خادم ہوتا ہے“۔ کہنے والے کہہ سکتے ہیں کہ جی ہاں، بہت اعلیٰ بات ہے، بڑی اچھی شاعری کی ہے، آپ نے، لیکن یہ ہونے والی بات نہیں ہے، سردار، سردار ہوتا ہے، خادم کیسے ہوگا؟ لیکن کیا محمد رسول اللہ ﷺ نے اس کا عملی نمونہ دکھا دیا یا نہیں؟ کیا خلیفہ وقت کی حیثیت سے حضرت عمر فاروق رضی اللہ عنہ نے اپنے کندھے پر آنے کی بوری اٹھا کر اس خاندان کو نہیں پہنچائی، جس کے بچے بھوک کی وجہ سے بلبل رہے تھے؟ لاکھوں مربع میل کے اوپر اُن کا حکم چل رہا ہے اور اپنے کندھے پر آنے کی بوری اور دیگر سامانِ خورد و نوش اٹھا کر انہیں پہنچا کرتے ہیں۔

غلام نے کہا بھی کہ حضور میں حاضر ہوں، میں لئے چلتا ہوں۔ فرمایا: نہیں، قیامت کے دن تم میرا بوجھ نہیں اٹھا سکتے۔ رات کے وقت گشت کر رہے ہیں اور ایک گھر سے ایک عورت کے کراہنے کی آواز آرہی ہے۔ معلوم ہوا کہ عورت دروڑہ میں مبتلا ہے اور اس کی تیمارداری کرنے والی کوئی عورت، کوئی دایہ نہیں۔ چنانچہ حضرت عمر فاروق رضی اللہ عنہ گھر جا کر خاتونِ اڈل یعنی اپنی اہلیہ محترمہ کو ساتھ لے کر آئے اور آپؐ کی اہلیہ نے جا کر وہاں دایہ گیری کی۔ تو ’نَسِيْدُ الْقَوْمِ خَادِمُهُمْ‘ کا نقشہ دکھایا یا نہیں؟ اسی طرح انسانی مساوات کا نقشہ پیش کر کے دکھایا یا نہیں؟ بیت المقدس کا سفر ہو رہا ہے، سرکاری سفر ہے، کوئی پرائیویٹ سفر نہیں ہے، کوئی علاج معالجے کے لئے نہیں جا رہے، معاذ اللہ، بلکہ بیت المقدس کا چارج لینے کے لئے جا رہے ہیں، اور کس شان کے ساتھ کہ صرف ایک اونٹ اور ایک خادم ساتھ لیا ہے۔ یہ نہیں کہ کوئی دستہ ہونا چاہئے، کوئی باڈی گارڈ ہونے چاہئیں۔ آج کل کہا جاتا ہے کہ کوئی باقاعدہ گروہ ساتھ جانا چاہئے، جس کو Entourage کہا جاتا ہے۔ ایک خلیفہ وقت ہے ایک ان کا خادم اور ایک اونٹ۔ چونکہ راستے کا راشن بھی اسی اونٹ پر ہے لہذا ایک وقت میں صرف ایک آدمی سوار ہو سکتا ہے۔ چنانچہ ایک منزل حضرت عمر رضی اللہ عنہ اوپر بیٹھتے ہیں اور خادم نکیل پکڑ کر آگے آگے چلتا ہے۔ اگلی منزل میں خادم اوپر بیٹھتا ہے اور خلیفہ وقت نکیل پکڑ کر آگے آگے چلتے ہیں۔ اور جب بیت المقدس میں پہنچے ہیں تو وہاں غلغلہ مچ گیا کہ ’آگے عمرؐ آگے عمرؐ‘۔ حضرت ابو عبیدہ بن الجراح رضی اللہ عنہ اس محاذ کے سپہ سالار تھے وہ استقبال کے لئے آگے بڑھے تو انہوں نے دیکھا حضرت عمر رضی اللہ عنہ اونٹ کی نکیل پکڑے چلے آ رہے ہیں اور خادم اونٹ پر بیٹھا ہے، اس لئے کہ آخری منزل میں سوار ہونے کی باری اس کی تھی۔ حالانکہ اس نے ہاتھ جوڑ دیئے تھے کہ خدا کے لئے امیر المؤمنین آپؐ اونٹ پر سوار ہو جائیں، لوگ کیا کہیں گے! لیکن آپؐ نے فرمایا: اَلدَّوْرُ دَوْرُكَ۔ نہیں! اب باری تمہاری ہے۔ یہ حساب کا معاملہ ہے، تمہاری باری ہے، تم بیٹھو۔ راستے میں کہیں کچھ نہ بھی تھا، لہذا جوتے اپنے ہاتھ میں اٹھائے ہوئے ہیں۔ حضرت عمر رضی اللہ عنہ

بیت المقدس پہنچے ہیں تو ایک ہاتھ میں جوتے اٹھائے ہوئے ہیں اور ایک میں اونٹ کی تکمیل پکڑ رکھی ہے۔ اس دور میں یہ کہانیاں معلوم ہوتی ہیں، اُن ہونی باتیں معلوم ہوتی ہیں، لیکن یہ مصدقہ تاریخی واقعات ہیں۔ یہ کوئی پانچ چھ ہزار سال پرانی بات نہیں ہے۔ انسانی تاریخ کے اندر چودہ سو برس کیا ہوتے ہیں! یہ تمام تاریخ محفوظ ہے۔ ایک ایک چیز محفوظ ہے۔ تو محمد رسول اللہ ﷺ پر رسالت کی تکمیل اس درجے میں یوں ہوئی کہ جو دین حق آپ پر کامل ہو گیا، اسے آپ نے عملاً قائم کر کے اور نافذ کر کے دکھایا۔ یہ ہے درحقیقت تکمیل رسالت کا مظہر اول۔

تکمیل رسالت کا مظہر ثانی، جو میں بیان کرنے لگا ہوں، یہ معمولی بات نہیں، بلکہ بہت بڑی بات ہے اور سیرت کا یہ حصہ اکثر و بیشتر لوگوں کے سامنے نہیں ہے۔ ہمارے ہاں میلاد کی محفلیں ہوتی ہیں، سیرت کے جلسے ہوتے ہیں، حضور ﷺ کے مناقب بیان کئے جاتے ہیں، حضور ﷺ کی فضیلتیں بیان ہوتی ہیں، آپ کے گیسوؤں کی بات ہوتی ہے، آپ کا سایہ تھا یا نہیں تھا، اس کی باتیں ہوتی ہیں، حالانکہ یہ سب باتیں غیر متعلقہ ہیں، جبکہ اصل سیرت یہ ہے کہ حضور ﷺ نے اللہ کے دین کو قائم کرنے کی جدوجہد خالص انسانی سطح (Human Level) پر کی ہے اور اس میں معجزات کا عمل دخل نہ ہونے کے برابر ہے۔ آپ ﷺ نے تکلیفیں جھیل کر، مصائب برداشت کر کے، فاقے جھیل کر، زخم جھیل کر، اپنا خون زمین پر گرتا ہوا دیکھ کر اپنے ۲۵۹ جان نثاروں کی لاشیں دیکھ کر اور خاک و خون سے گزر کر یہ کام کیا ہے۔ ایسا نہیں ہے کہ بس دعا مانگی اور بیڑا پار ہو گیا۔ تین برس کی شعب بنی ہاشم کے اندر نظر بندی کو یاد کیجئے۔ یہاں کی جیل میں کھانے کو تو ملتا ہے، وہاں کھانے کی بھی پابندی تھی۔ اس دوران ایسا وقت بھی آیا کہ بنو ہاشم کے پھول جیسے بچے بھوک سے ہلکتے تھے اور اس کے سوا کچھ نہیں تھا کہ سوکھا چرڑا ابال کر اس کا پانی ان کے حلق کے اندر ٹپکا دیا جائے۔

اور طائف میں جو نقشہ پیش آیا ہے ع

رسوا سر بازارے آں شوخ ستم گارے

اس راہ میں جو سب یہ گزرتی ہے سو گزری
تہا پس زنداں کبھی رسوا سر بازار!

طائف پہنچ کر آپ نے وہاں کے تینوں بڑے سرداروں سے گفتگو کی۔ اس کے جواب میں انہوں نے ایسے چھینے والے جملے کہے جو کلیجے کو چیر دیتے ہیں۔ اور پھر آوارہ لڑکوں کو اشارہ کیا کہ ذرا ان کی خبر لو یہ نبی بنے پھرتے ہیں، نبوت کا دعویٰ کرتے ہیں۔ اور وہ پتھر او شروع کر دیتے ہیں۔ ساتھ صرف ایک جان نثار حضرت زید بن حارثہ رضی اللہ عنہ ہیں۔ وہ سامنے سے آ کر روک بنتے ہیں، ڈھال بنتے ہیں تو پیچھے سے پتھر آرہے ہیں۔ وہ پیچھے کی طرف جاتے ہیں تو سامنے سے پتھر آتے ہیں۔ جسم اطہر لہو لہان ہو گیا ہے۔ جسم کا خون بہہ بہہ کر جا کر جوتیوں میں جم گیا ہے۔ غشی طاری ہوئی ہے آپ تھک کر بیٹھ گئے ہیں تو دو غنڈے آئے ہیں۔ ایک نے ایک بغل میں ہاتھ ڈالا دوسرے نے دوسری بغل میں ہاتھ ڈالا کہ اٹھو جاؤ۔ محمد عربی ہیں، سید المرسلین ہیں، محبوب رب العالمین، سید الاولین والآخرین ہیں اور یہ نقشہ ہے۔ یہ ہے سیرت جسے کوئی بیان نہیں کرتا۔ اس پر حضور صلی اللہ علیہ وسلم کے قلب کی گہرائیوں سے جو دعائیں نکلی ہیں، واقعہ یہ ہے کہ اسے پڑھتے ہوئے کلیجہ شق ہوتا ہے۔ جب وہاں سے نکل کر باہر آئے اور ایک باغ میں تھوڑی سی دیر کے لئے سستانے کو بیٹھ گئے تو وہاں اب آپ نے مناجات کی ہے:

((اللَّهُمَّ الْيَكُ اشْكُو ضَعْفَ قُوَّتِي وَقِلَّةَ حِيلَتِي وَهَوَانِي عَلَى النَّاسِ)) "اے اللہ! تیری جناب میں فریاد لے کر آیا ہوں اپنے وسائل اور طاقت کی کمی کی اور لوگوں کے سامنے جو رسوائی ہو رہی ہے اس کی۔" کہاں جاؤں کس سے فریاد کروں؟ تیری ہی جناب میں فریاد لے کر آیا ہوں ((الْحَى مَنْ تَكَلَّمْتَنِي؟)) "تو نے مجھے کس کے حوالے کر دیا ہے؟" ((الْحَى بَعِيدٍ يَتَجَهَّمُنِي أَوْ إِلَى عَدُوِّ مَلَكْتِ أَمْرِي؟)) "کیا دشمن کے حوالے مجھے کر دیا ہے کہ جو چاہے کر گزرے؟" ذرا اندازہ کیجئے! یہ الفاظ کہاں سے نکل رہے ہیں۔ لیکن پھر یہ فریاد جو ہے اس کا اثر کیا ہے! ((إِنْ لَمْ يَكُنْ عَلَيَّ غَضَبُكَ

فلا اُبالی)) ”پروردگار! اگر تو ناراض نہیں ہے تو مجھے کوئی پروا نہیں ہے۔“ ع سر تسلیم خم ہے جو مزاج یار میں آئے!

یہ میں نے سیرت کا ایک نقشہ دکھایا ہے۔ وحی کے آغاز کے بعد سے حضور ﷺ کی ۲۳ برس کی زندگی دن رات کی مشقت اور محنت سے عبارت ہے۔ جو نکتہ سمجھنے کا ہے، وہ کیا ہے! اس جدوجہد میں معجزات نہ ہونے کے برابر ہیں۔ حضور ﷺ کا اصل معجزہ قرآن مجید ہے۔ قرآن کے پڑھنے والے جانتے ہیں کہ کفار قریش کہتے تھے کہ جیسے موسیٰ علیہ السلام کو معجزات ملے، جیسے عیسیٰ علیہ السلام کو معجزے ملے ایسا کوئی معجزہ دکھاؤ۔ اللہ کا فیصلہ تھا کہ نہیں دکھائیں گے، ہمارا معجزہ قرآن ہے۔ حضرت موسیٰ کے معجزوں کو دیکھ کر کون ایمان لے آیا تھا؟ کیا فرعون نے مان لیا تھا؟ کیا یہودی حضرت عیسیٰ کے معجزے دیکھ کر ایمان لے آئے تھے؟ جن سے بڑے حسی معجزے ممکن ہی نہیں ہیں۔ مُردے سے کہا جائے ”قُمْ بِإِذْنِ اللَّهِ“ اور وہ کھڑا ہو جائے، چلنا شروع کر دے، یا یہ کہ گارے سے ایک پرندے کی شکل بنائی، اس میں پھونک ماری اور وہ اڑتا ہوا پرندہ ہو گیا۔ احيائے موتی اور تخلیق حیات سے آگے کوئی شے ہے؟ باقی یہ کہ جو مادر زاد اندھا تھا اس کے چہرے پر ہاتھ پھیرا اور اس کی بینائی آگئی، یہ تو نسبتاً چھوٹی چیزیں ہیں۔ تو کیا مردوں کو زندہ ہوتے دیکھ کر وہ لوگ ایمان لے آئے؟ نہیں، بلکہ لوگوں نے کہا یہ جادو گر ہے اور جادو کفر ہے، لہذا کافر ہو گیا، مرتد ہو گیا، واجب القتل ہے، اس کو سولی چڑھا دو۔ تو اللہ تعالیٰ نے حضرت محمد رسول اللہ ﷺ کے بارے میں طے کیا کہ اب معجزے نہیں دکھائے جائیں گے۔ کوئی ہدایت کا طالب ہے تو قرآن موجود ہے، جو سب سے بڑا معجزہ ہے۔ اور کوئی ہدایت کا طالب نہیں ہے تو بڑے سے بڑا معجزہ دیکھ کر بھی ایمان نہیں لائے گا۔

خاص طور پر یہ بھی نوٹ کیجئے کہ جب بنی اسرائیل کو صحرا میں بھوک لگی تھی اور کھانے کو کچھ نہیں تھا تو من و سلوئی نازل ہوئے تھے یا نہیں؟ لیکن یہاں جیش العسرہ، سفر تبوک کے دوران بھوک کا یہ عالم اور رسد کی کمی کا یہ حال کہ تین تین مجاہدین کو چوبیس

گھنٹوں کا راشن ایک کھجور دی گئی۔ پہلے ایک شخص نے اسے منہ میں رکھا اور چوس لیا، پھر دوسرے کو دے دیا، اس نے چوس لیا، پھر تیسرے کو دے دیا۔ اس سے تینوں کو کچھ گلو کوڑ مل گئی، کچھ انرجی حاصل ہو گئی۔ بتائیے! من و سلویٰ کیوں نازل نہیں ہوا؟ کیا بنی اسرائیل اللہ کو زیادہ محبوب تھے حضرت محمد ﷺ کے ساتھیوں سے؟ کیا موسیٰ زیادہ عزیز تھے محمد رسول اللہ ﷺ سے؟ غزوہ خندق کے اندر صحابہ کرامؓ کی حالت یہ تھی کہ کئی کئی وقت کا فاقہ ہے، کمریں دوہری ہوئی جا رہی ہیں تو کمر سے پتھر باندھ لئے ہیں۔ پیٹ کے اوپر پتھر رکھا اور چادر سے کس لیا تاکہ کمر سیدھی رہے۔ پھر صحابہؓ نے رسول اللہ ﷺ سے آ کر فریاد کی کہ حضور ﷺ! اب یہ فاقہ کشی ناقابل برداشت ہو رہی ہے دیکھیے ہم نے یہ پتھر باندھے ہوئے ہیں۔ اس پر حضور ﷺ اپنا کرتہ مبارک اٹھا کر دکھاتے ہیں، وہاں دو پتھر بندھے ہوئے ہیں۔ یہ سارے نقشے سیرت کے ہیں، لیکن ہمارے ہاں سیرت کے جلسے ہوتے ہیں تو ان کا موضوع کیا ہوتا ہے۔

حسن یوسف، دم عیسیٰ، ید بیضا داری، آنچہ خوباں ہمہ دارند تو تھا داری! یعنی اے محمد! تمام انبیاء کو جو خوبیاں دی گئیں وہ ساری کی ساری تھا آپ کو دے دی گئیں۔ یوسف علیہ السلام بہت حسین تھے، ان سے بڑھ کر حسن حضرت محمد ﷺ کو عطا کر دیا گیا، دم عیسیٰ اور ید بیضا جیسے معجزات آپ کو عطا کر دیئے گئے! لیکن حضور ﷺ کی یہ حدیث آپ کو کوئی نہیں سنائے گا کہ ”تمام نبیوں پر جو تکالیف آئی ہیں میں نے تھا وہ ساری جھیلی ہیں“۔ بہر حال اس پوری بحث کا نتیجہ یہ ہے کہ رسول اللہ ﷺ نے جو انقلاب برپا کیا یہ معجزوں سے نہیں ہوا، یہ دعاؤں سے نہیں ہوا۔ یقیناً دعائیں بھی ہوئی ہیں، اس میں کوئی شک نہیں، اللہ کی مدد بھی آئی ہے، مثلاً غزوہ بدر میں اللہ کی مدد آئی ہے اور مدد کا دروازہ آج بھی بند نہیں ہے۔

چمن کے مالی اگر بنا لیں موافق اپنا شعار اب بھی
چمن میں آسکتی ہے پلٹ کر چمن سے روٹھی بہار اب بھی!

فضائے بدر پیدا کر فرشتے تیری نصرت کو

اتر سکتے ہیں گردوں سے قطار اندر قطار اب بھی!

مدد تو اب بھی آئے گی۔ معجزہ صرف نبیوں کے لئے ہوتا تھا۔ حضور ﷺ کے لئے بھی بعض معجزے ہیں۔ بعض مواقع پر تھوڑا سا کھانا بہت سے لوگوں کے لئے کفایت کر گیا۔ ایسی کرامات کی نوعیت کی چیزیں ہوئی ہیں۔ لیکن ایسے معجزات نہیں آئے جیسے ہم بنی اسرائیل کے معاملے میں دیکھتے ہیں کہ دھوپ پریشان کر رہی ہے تو ساتھ کے ساتھ بادل چل رہا ہے ﴿وَوَضَّلْنَا عَلَيْنَا الْغَمَامَ وَأَنْزَلْنَا عَلَيْكُمُ الْمَنَّاءَ وَالسَّلْوٰی﴾ یہ بنی اسرائیل کے لئے ہوا ہے۔ چھ لاکھ تھے بنی اسرائیل جو مصر سے نکلے ہیں۔ اندازہ کیجئے کہ یہ قافلہ جب چلتا ہوگا تو کتنا بڑا ایریا ہوتا ہوگا اور اس کے اوپر سائبان کی طرح مسلسل ابر ساتھ ساتھ جا رہا ہے۔ یہاں تو نہیں ہوا! یہاں جو کچھ ہوا ہے زمین پر قدم بقدم چل کر ہوا ہے، عام انسانی سطح پر ہوا ہے، محنت سے ہوا ہے، مشقت سے ہوا ہے، تکلیفیں جھیل کر ہوا ہے، مصائب برداشت کر کے ہوا ہے، آزمائشوں سے گزر کر ہوا ہے، امتحانات سے گزر کر ہوا ہے۔ حضور ﷺ کا اپنا خون دو مرتبہ گرا ہے۔ ویسے تو یہ کہ حضور اکرم ﷺ کی اپنی خواہش یہ تھی کہ:

((وَالَّذِي نَفْسِي بِيَدِهِ، لَوَدِدْتُ اَنْبِيْ اُقْتَلُ فِيْ سَبِيْلِ اللّٰهِ ثُمَّ اُحْيَا، ثُمَّ

اُقْتَلُ، ثُمَّ اُحْيَا، ثُمَّ اُقْتَلُ، ثُمَّ اُحْيَا، ثُمَّ اُقْتَلُ)) (صحیح البخاری)

”اُس ذات کی قسم جس کے قبضہ قدرت میں میری جان ہے! میری شدید

خواہش ہے کہ میں اللہ کی راہ میں قتل کیا جاؤں، پھر زندہ کیا جاؤں، پھر قتل کیا

جاؤں، پھر زندہ کیا جاؤں، پھر قتل کیا جاؤں، پھر زندہ کیا جاؤں، پھر قتل کیا جاؤں۔“

لیکن اللہ کے رسول قتل نہیں ہو سکتے۔ میں نے آپ سے عرض کیا تھا کہ رسول اور نبی میں

فرق ہے۔ ایک فرق یہ نوٹ کر لیجئے کہ نبی قتل ہو سکتا ہے لیکن رسول قتل نہیں ہو سکتا۔

حضرت یحییٰ علیہ السلام صرف نبی تھے، قتل ہو گئے، لیکن حضرت عیسیٰ علیہ السلام صرف نبی

نہیں تھے، رسول بھی تھے ﴿وَرَسُوْلًا اِلٰیٰ بَنِيْ اِسْرٰءِیْلَ﴾ لہذا وہ قتل نہیں ہو سکتے تھے

وہ سولی نہیں چڑھائے جاسکتے تھے، انہیں زندہ آسمان پر اٹھایا گیا، اور وہ دوبارہ آئیں گے۔ بہر حال یہ ہے میرے نزدیک تکمیل رسالت کا دوسرا مظہر۔

معراج انسانیت کا مظہر اتم

تکمیل رسالت کے دوسرے مظہر کے لئے میں نے یہ عنوان مزید قائم کیا ہے۔ دیکھئے اللہ نے انسان کو پیدا کیا، آدم کو پیدا کیا، خلیفۃ اللہ بنایا، مجبور ملائک بنا دیا، تمام فرشتے ان کے سامنے جھکا دیئے۔ قرآن حکیم میں ایک سے زائد مقامات پر یہ الفاظ ہیں: ﴿فَسَجَدَ الْمَلَائِكَةُ كُلُّهُمْ أَجْمَعُونَ﴾ تین تین معنی میں۔ فسجد الملائکۃ ”تمام فرشتوں نے سجدہ کیا“۔ کُلُّهُمْ ”سب نے کیا“۔ اَجْمَعُونَ ”سب نے مل کر کیا“۔ لیکن اس انسان کے اندر اللہ نے کیا کیا قوتیں رکھی ہیں، اس کا صحیح مظہر جو ہے وہ شخصیت محمدیؐ ہے۔ انسانیت کی عظمت کو دیکھنا ہو، اس کا نمونہ دیکھنا ہو تو وہ محمد عربیؐ ہیں۔ علامہ اقبال نے غالب کے بارے میں ایک شعر کہا تھا:

فکر انساں پر تری ہستی سے یہ روشن ہوا
ہے پر مرغِ تخیل کی رسائی تا کجا!

اے غالب! تیری شخصیت اور تیرے اشعار سے انسان کی سوچ پر یہ بات کھلی کہ انسان کا تخیل کہاں تک جاسکتا ہے۔ میں کہتا ہوں کہ محمد رسول اللہؐ کے ذریعے سے یہ بات واضح ہوئی کہ انسان میں اللہ تعالیٰ نے کتنی طاقت رکھی ہے۔ لہذا معراج انسانیت کا ظہور اور اس کا مظہر اتم محمد رسول اللہؐ ہیں۔

تکمیل رسالت کا منطقی نتیجہ

تکمیل رسالت کا ایک مظہر یہ بھی ہے کہ محمد رسول اللہؐ سے پہلے جتنے رسول آئے وہ کسی قوم کے لئے، کسی علاقے کے لئے یا کسی شہر کے لئے آئے، پوری نوع انسانی کے لئے کوئی رسول مبعوث نہیں ہوا۔ محمد عربیؐ اللہ کے واحد رسول ہیں جن کی بعثت پوری نوع انسانی کے لئے ہے۔ قرآن مجید میں حضرت نوح علیہ السلام کے

بارے میں ارشاد ہے: ﴿إِنَّا أَرْسَلْنَا نُوحًا إِلَىٰ قَوْمِهِ﴾ ”ہم نے نوح کو بھیجا اس کی قوم کی طرف“۔ حضرت ہود علیہ السلام کے بارے میں صراحت ہے کہ آپ قوم عاد کے لئے بھیجے گئے ﴿وَالَّذِي عَادِ أَخَاهُمْ هُودًا﴾ حضرت صالح علیہ السلام قوم ثمود کی طرف بھیجے گئے ﴿وَالَّذِي ثَمُودَ أَخَاهُمْ صَالِحًا﴾ اسی طرح حضرت شعیب علیہ السلام قوم مدین کی طرف بھیجے گئے ﴿وَالَّذِي مَدْيَنَ أَخَاهُمْ شُعَيْبًا﴾ لیکن حضرت عیسیٰ علیہ السلام کے بارے میں اشکال پیدا ہو سکتا ہے۔ اس لئے کہ حضرت عیسیٰ کے ماننے والے اس وقت پوری دنیا میں ہیں اور ساری نسلوں کے لوگ ہیں۔ مشرق بعید میں چلے جائیں عیسائیت موجود ہے۔ تاریک براعظم افریقہ کے گھنے ترین جنگلات میں کانگو کے تاس میں پہنچ جائیں وہاں آپ کو عیسائی مل جائیں گے۔ اس میں کوئی شک نہیں کہ عیسائی مشنریز نے تبلیغ کے ضمن میں بہت کارنامے کئے ہیں اور عیسائیت کو جہاں جہاں پہنچایا ہے عام انسانوں کا وہاں پہنچانا آسان کام نہیں ہے۔ آپ کے ملک میں جبکہ آبادی میں عیسائی مشن قائم ہیں۔ وہاں اتنی شدید گرمی ہے کہ ہم بھی وہاں پر جاتے ہوئے گھبراتے ہیں، لیکن وہاں انہوں نے اپنے مشن قائم کئے۔ تو اس سے شک ہوتا ہے کہ شاید حضرت مسیح علیہ السلام کی بعثت پوری نوع انسانی کی طرف ہو، لیکن اس نکتے کو سمجھ لیجئے کہ عقلی اور منطقی اعتبار سے اور منصوص اور منقول ہونے کے اعتبار سے حضرت عیسیٰ علیہ السلام کی بعثت صرف بنی اسرائیل کے لئے تھی۔

قرآن مجید میں سورہ آل عمران میں کہا گیا: ﴿وَرَسُولًا إِلَىٰ بَنِي إِسْرَائِيلَ﴾ ”وہ رسول تھے بنی اسرائیل کی طرف“۔ قرآن کی اس نص قطعی کے علاوہ خود انجیل میں موجود ہے کہ حضرت مسیح علیہ السلام فرماتے ہیں: ”میں صرف اسرائیل کے گھرانے کی کھوٹی ہوئی بھیڑوں کی تلاش میں آیا ہوں“۔ پھر جب آپ نے اپنے بارہ حواریوں کو بھیجا ہے کہ جاؤ اب جو چیز تمہیں مجھ سے ملی ہے اسے تقسیم کرو، لوگوں میں پہنچاؤ، تبلیغ کرو، تو ساتھ ہی فرمادیا کہ تمہیں Gentiles میں تبلیغ نہیں کرنی ہے۔ یہ Goyems اور Gentiles یہودی اصطلاحیں ہیں۔ یہودی سمجھتے ہیں کہ دراصل انسان تو صرف

ہم یہودی ہیں، باقی جو مختلف نسلوں کے انسان ہیں، یہ انسان نما حیوان ہیں۔ ان کی شکلیں انسانوں کی سی ہیں، حقیقت میں یہ حیوان ہیں۔ اور ان کے لئے یہودی Goyems اور Gentiles کی اصطلاحیں استعمال کرتے ہیں۔ اور انجیل میں موجود ہے کہ Gentiles کو تبلیغ کرنے سے حضرت مسیحؑ نے روکا۔ بلکہ انجیل میں جو الفاظ ہیں وہ تو میں سمجھتا ہوں کہ حضرت مسیحؑ کے الفاظ نہیں ہو سکتے، اس میں یقیناً کسی اور نے نمک مرچ ملا دیا ہے۔ الفاظ یہ ہیں کہ ”کوئی شخص بھی اپنے بچوں کے حصے کی روٹی کتے کے آگے نہیں ڈالتا۔“

بہر حال یہ بات قرآن سے بھی ثابت ہے اور انجیل سے بھی کہ حضرت عیسیٰ علیہ السلام صرف بنی اسرائیل کی طرف مبعوث کئے گئے تھے۔ یہ تو اصل میں سینٹ پال تھا، جس نے حضرت مسیحؑ کے دین کو ختم کر دیا اور مسیحیت کے نام پر اپنا خود ساختہ مذہب دنیا میں پھیلا دیا، جیسے ہمارے ہاں عبداللہ بن سبا یہودی، اسلام کا شدید دشمن، ایک موقع پر اسلام کا لبادہ اوڑھ کر آ گیا اور اس نے مسلمانوں کے اندر رخنہ پیدا کیا، بنو امیہ اور بنو ہاشم کی پرانی چپقلش کو زندہ کیا اور کہا کہ اللہ کے رسولؐ کے وصی تو علی ہیں، خلافت ان کا حق ہے، یہ عثمان جو بیٹھا ہے یہ غاصب ہے، اور اس سے پہلے ابو بکر اور عمر بھی غاصب تھے (رضی اللہ تعالیٰ عنہم اجمعین، نقل کفر، کفر نباشد) بہر حال اسی کے پھیلانے ہوئے فتنے کے نتیجے میں حضرت عثمان رضی اللہ عنہ کی شہادت ہوئی۔ پھر ساڑھے چار برس تک مسلمان آپس میں لڑتے رہے اور حضرت علی رضی اللہ عنہ کے عہد خلافت کے دوران ساڑھے چار سال میں ایک ایک لاکھ مسلمان ایک دوسرے کی تلواروں اور نیزوں سے ختم ہوئے۔ تو وہ جو اسلامی فتوحات کا سیلاب پوری طرح دنیا پر چھا رہا تھا، جس کے بارے میں علامہ اقبال کہتے ہیں ع

تھمتا نہ تھا کسی سے سیل رواں ہمارا!

وہ سیل رواں ختم گیا۔ اسلام کی جو پیش قدمی دائیں اور بائیں دونوں طرف ہو رہی تھی وہ رک گئی۔ ورنہ اسی وقت پوری دنیا میں اللہ کے دین کا بول بالا ہو چکا ہوتا۔

اسی طرح نام نہاد سینٹ پال کا معاملہ تھا۔ جب تک حضرت مسیح دنیا میں موجود رہے وہ آپ کا شدید ترین مخالف رہا۔ جب حضرت مسیح کو اللہ نے اٹھا لیا تو اب وہ منافقت کا لبادہ اوڑھ کر آ گیا کہ مجھے مکاشفہ ہوا ہے، مسیح سے ملاقات ہوئی ہے اور اب میں مسیح پر ایمان لے آیا ہوں اور مسیح نے مجھے یہ حکم دیا ہے، یہ مقام عطا کیا ہے، پھر وہ ان کا سب سے بڑا لیڈر بن گیا۔ اور اس نے مسیحیت میں وہ تبدیلیاں کی ہیں کہ حضرت مسیح کے دین کو یکسر ختم کر دیا۔ عبد اللہ بن سبا بھی ہمارے دین کو ختم کر دینا چاہتا تھا، لیکن یہ آخری دین تھا، اللہ نے اس کی حفاظت کی ہے۔ جبکہ سینٹ پال نے توفی الواقع حضرت مسیح کے دین کو ختم کر دیا۔ سب سے بڑا کام یہ کیا کہ توحید کو تثلیث سے بدل دیا۔ حضرت مسیح کے کسی قول کے اندر تثلیث موجود نہیں ہے۔ آپ چاروں اناجیل پڑھ جائیے، اگرچہ یہ تحریف شدہ اناجیل ہیں پھر بھی کہیں بھی آپ کو تثلیث کا جملہ نہیں ملے گا۔ یہ سینٹ پال کی ایجاد ہے۔ دوسرے یہ کہ شریعت کو ساقط کر دیا۔ حضرت مسیح یہ کہہ کر گئے تھے کہ جو موسیٰ کی شریعت ہے وہ تم پر بھی نافذ رہے گی۔ لیکن اس نے شریعت موسوی کو ساقط کر دیا۔ تیسرے یہ کہ مسیحیت کی تبلیغ کا دائرہ Gentiles یعنی غیر اسرائیلوں کے اندر وسیع کر دیا، ورنہ از روئے قرآن اور از روئے انجیل، حضرت مسیح کے اپنے قول کے مطابق آنجناب کی بعثت صرف بنی اسرائیل کے لئے تھی۔

حضرت محمد رسول اللہ صلی اللہ علیہ وسلم پہلے اور آخری رسول ہیں جن کی بعثت پوری نوع انسانی کے لئے ہوئی ہے۔ یہ مضمون قرآن مجید میں پانچ مرتبہ مختلف الفاظ میں آیا ہے۔ سب سے واضح انداز میں سورہ سبائیں یہ الفاظ وارد ہوئے ہیں: ﴿وَمَا أَرْسَلْنَاكَ إِلَّا كَافَّةً لِّلنَّاسِ بَشِيرًا وَنَذِيرًا﴾ (آیت ۲۸) ”(اے محمد!) ہم نے آپ کو نہیں بھیجا مگر تمام انسانوں کے لئے بشیر اور نذیر بنا کر۔“ سورہ الانبیاء میں ارشاد ہوا: ﴿وَمَا أَرْسَلْنَاكَ إِلَّا رَحْمَةً لِّلْعَالَمِينَ﴾ (آیت ۱۰۷) ”ہم نے آپ کو (کسی ایک قوم یا کسی ایک علاقے کے لئے نہیں بلکہ) تمام جہان والوں کے لئے رحمت بنا کر بھیجا ہے۔“ نبوت و رسالت ہمیشہ سے رحمت ہے، مگر آپ پر آ کر یہ

رحمت ”رحمة للعالمین“ بن گئی ہے یہ تکمیل رسالت کا ایک مظہر ہے۔ اور سورۃ الاعراف کی آیت ۱۵۸ میں خود نبی کریم ﷺ کی زبان مبارک سے یہ کہلوا یا گیا: ﴿قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا﴾ (اے محمد! ڈنکے کی چوٹ) کہہ دو: اے لوگو! (اے بنی نوع آدم!) میں تم سب کی طرف اللہ کا رسول ہوں۔“

تکمیل رسالت کا تشہد تکمیل مظہر

اب دیکھئے، مقطع میں آپڑی ہے سخن گسترانہ بات! ختم رسالت کا یہ پہلو اور یہ مظہر تا حال تشہد تکمیل ہے۔ آپ میری بات سمجھ رہے ہوں گے! اللہ نے بھیجا حضرت محمد ﷺ کو غلبہ دین کے لئے ﴿لِيُظْهِرَهُ عَلَى الدِّينِ كُلِّهِ﴾ تاکہ دین حق کو غالب کر دیں تمام ادیان پر۔ اور بھیجا پوری نوع انسانی کے لئے۔ ان دونوں باتوں کو جوڑیئے صغریٰ کبریٰ ملا دیجئے تو بعثت محمدیؐ کا مقصد یعنی تکمیل رسالت کا آخری مرحلہ وہ ہوگا کہ جب کل نوع انسانی پر اللہ کا دین غالب آجائے۔ علامہ اقبال نے ”جو اب شکوہ“ میں بڑی پیاری بات کہی ہے:

وقت فرصت ہے کہاں، کام ابھی باقی ہے!

نورِ توحید کا اتمام ابھی باقی ہے!!

یہ کام ابھی نہیں ہوا۔ پوری نوع انسانی تک تو یہ دین نہیں پہنچا۔ پوری نوع انسانیت پر اللہ کے دین کا غلبہ نہیں ہوا۔ لیکن نوٹ کر لیجئے کہ یہ ہو کر رہنا ہے۔ ”نوید خلافت“ نامی کتابچے میں وہ احادیث درج ہیں جن میں حضور ﷺ نے یہ خبریں دی ہیں۔ ایک حدیث میں آپ ﷺ نے اپنے زمانے سے لے کر تاقیام قیامت پانچ ادوار گنوا دیئے ہیں: (۱) دور نبوت۔ (۲) خلافت علی منہاج النبوة یعنی خلافت راشدہ۔ (۳) ظالمانہ ملوکیت (۴) غلامی والی ملوکیت۔ (۵) پھر خلافت علی منہاج النبوة۔ اس وقت نوع انسانی اس پانچویں دور کی دہلیز تک پہنچی ہوئی ہے گویا یہ دور آیا چاہتا ہے زیادہ دور نہیں ہے۔ ”نوید خلافت“ نامی کتابچہ ہم نے لاکھوں کی تعداد میں تقسیم کیا ہے۔ موجودہ ماحول میں اسلام اور مسلمانوں کے جو حالات ہیں ان سے بڑی مایوسی

ہوتی ہے اور کیفیت یہ ہو جاتی ہے کہ۔

سنہلنے دے مجھے اے ناامیدی کیا قیامت ہے

کہ دامانِ خیال یار چھوٹا جائے ہے مجھ سے!

اس ناامیدی کے چکر سے نکلنے اور ”دامانِ خیال یار“ کو مضبوطی سے تھامنے کے لئے ان احادیث کو حرزِ جان بنائیں، انہیں پڑھیں، یاد کریں، انہیں لوگوں تک پہنچائیں۔ اپنے طور پر اس کتابچے کو چھاپیں اور تقسیم کریں۔

حضرت ثوبان رضی اللہ عنہ روایت کرتے ہیں کہ رسول اللہ صلی اللہ علیہ وسلم نے ارشاد فرمایا:

((إِنَّ اللَّهَ زَوَى لِي الْأَرْضَ فَرَأَيْتُ مَشَارِقَهَا وَمَغَارِبَهَا وَإِنَّ أُمَّتِي

سَيَبْلُغُ مُلْكُهَا مَا زَوَى لِي مِنْهَا)) (صحیح مسلم)

”اللہ تعالیٰ نے میرے لئے کل زمین کو لپیٹ دیا (یا سکیڑ دیا) تو میں نے اس

کے تمام مشرق اور تمام مغرب دیکھ لئے۔ اور سن رکھو! میری امت کی حکومت

ان تمام علاقوں پر قائم ہو کر رہے گی جو زمین کو سکیڑ کر اور لپیٹ کر مجھے دکھا

دئے گئے۔“

کوئی شک ہے؟ کیسے ہو سکتا ہے کہ دنیا ختم ہو جائے اور حضرت محمد رسول اللہ صلی اللہ علیہ وسلم پر

تکمیل رسالت کا یہ مظہر پورا نہ ہو کہ کل روئے ارضی پر حضرت محمد صلی اللہ علیہ وسلم کا لایا ہو ا دین

دین الحق اسی طرح غالب ہو جائے جیسے آپ کے دست مبارک سے جزیرہ نمائے

عرب میں ﴿جَاءَ الْحَقُّ وَزَهَقَ الْبَاطِلُ﴾ کی شان سے غالب ہوا تھا۔ اس کے لئے

آپ نے تکلیفیں جھیلیں، مصیبتیں برداشت کیں، قربانیاں دیں، سینکڑوں صحابہ رضی اللہ

عنہم نے جانوں کا نذرانہ پیش کیا۔ ایک ایک صحابی کی جان ہم جیسے لاکھوں کی جانوں

سے بڑھ کر قیمتی ہے۔ حضرت حمزہ رضی اللہ عنہ کی جان کی قیمت کا ہم کیا اندازہ لگائیں گے! یہ

جانیں دی گئی ہیں تب دین غالب ہوا۔ اور اسے پوری دنیا پر غالب ہونا ہے ورنہ

حضرت محمد رسول اللہ صلی اللہ علیہ وسلم پر تکمیل رسالت کا تقاضا پورا نہیں ہوگا۔ کیسے ممکن ہے کہ دنیا

ختم ہو جائے اور حضور صلی اللہ علیہ وسلم پر تکمیل رسالت کا یہ تقاضا کہ کل روئے ارضی پر آپ کا

لایا ہو ا دین نافذ ہونا ہے پورا نہ ہو!

ایک اور حدیث جو حضرت مقداد بن اسود رضی اللہ عنہ سے مروی ہے اس میں حضور صلی اللہ علیہ وسلم کے یہ الفاظ نقل ہوئے ہیں:

((لَا يَنْقِى عَلَى ظَهْرِ الْأَرْضِ بَيْتٌ مِّنْ بَيْتِ مَنْزِلِ وَلَا وَبِرِّ إِلَّا أَدْخَلَهُ اللَّهُ كَلِمَةً

الإسلام.....)) (مسند احمد)

”اس روئے ارضی پر نہ کوئی اینٹ گارے کا بنا ہوا گھریاتی رہے گا نہ ہی کسبوں کا بنا ہوا کوئی خیمہ بنے گا جس میں اللہ کلمہ اسلام کو داخل نہ کر دے۔“

یہ ہو کر رہے گا۔ اور اسی وقت واقعتاً حضور صلی اللہ علیہ وسلم کی ختم نبوت اور ختم رسالت بمعنی تکمیل نبوت و تکمیل رسالت کا تمام و کمال ظہور ہو گا۔ علامہ اقبال نے نبی اکرم صلی اللہ علیہ وسلم کی احادیث کے مضامین کو بھی اپنے اشعار میں پیش کیا ہے جیسے کہ اپنے بے شمار اشعار کے اندر قرآن مجید سے استشہاد کیا ہے۔ چنانچہ اس آنے والے دور کے بارے میں کہتے ہیں۔

آسماں ہو گا سحر کے نور سے آئینہ پوش
اور ظلمت رات کی سیماب پا ہو جائے گی
پھر دلوں کو یاد آ جائے گا پیغام سجد
پھر جبین خاک حرم سے آشنا ہو جائے گی
آنکھ جو کچھ دیکھتی ہے لب پہ آسکتا نہیں
محو حیرت ہوں کہ دنیا کیا سے کیا ہو جائے گی!
شب گریزاں ہو گی آخر جلوۂ خورشید سے
یہ چمن معمور ہو گا نغمۂ توحید سے!!

دیکھئے یہ کام پہلے جب ہوا تھا، محمد رسول اللہ صلی اللہ علیہ وسلم کے دست مبارک سے جزیرہ نمائے عرب میں دین کا غلبہ ہو گیا۔ پھر آپ کے بعد اس کی توسیع ہوئی۔ اسلامی افواج مشرق و مغرب میں نکل کھڑی ہوئیں۔ مشرق میں عراق سے ہو کر ایران پہنچیں اور پھر یہ پورا ملک جو اُس زمانے کا خراسان تھا، فتح ہوا اور پھر چین تک بات پہنچ گئی۔ مغرب میں

اسلامی افواج شام اور سینائی Peninsula کو فتح کرتے ہوئے مصر اور لیبیا جا پہنچیں اور ہوتے ہوتے بحر اوقیانوس تک بات پہنچ گئی۔ کہاں سے کہاں تک! از کجا تا بہ کجا! وہ تو جیسا کہ میں نے عرض کیا سبائی فتنے نے اندرونی خلفشار پیدا کیا اور مسلمانوں کو آپس میں لڑا دیا جس سے ان کی قوت ٹوٹ گئی۔ جیسے کسی اونچائی پر ٹرک چڑھ رہا ہو اور کہیں موٹن ٹوٹ جائے تو اس کے بعد مزید چڑھائی چڑھنا بہت مشکل ہو جاتا ہے۔ چنانچہ یہ صورت کہ ع ”تھمتانہ تھا کسی سے سیل رواں ہمارا!“، یکسر تبدیل ہو گئی، ہمارا وہ سیل رواں تھم گیا اور reversal شروع ہو گیا۔ اب بھی یہی ہوگا کہ کسی ایک خطے میں اللہ کا وہ نظام خلافت علی منہاج النبوة قائم ہوگا۔

جہاں تک اس بات کا تعلق ہے کہ ایسا ہونا ہے یہ یقینی ہے اس میں کسی شک و شبہ کی گنجائش ہے ہی نہیں۔ کب ہوگا؟ یہ ہم نہیں کہہ سکتے۔ کتنی قربانیاں دے کر ہوگا، یہ ہم نہیں کہہ سکتے۔ ابھی کتنے نشیب و فراز آئیں گے، ہم نہیں کہہ سکتے۔ میرے مشاہدے میں کچھ اشارات ہیں کہ اب غلبہ اسلام کا آغاز پاکستان اور اس سے ملحق سرزمین افغانستان سے ہوگا۔ اگرچہ موجودہ حالات بڑے تباہ کن ہیں، افسوس ناک ہیں، افغانستان میں طالبان کی قائم کردہ اسلامی حکومت کا خاتمہ کر دیا گیا ہے، جہاد کشمیر پر ریورس گیر لگ چکا ہے۔ اللہ نہ کرے، لیکن بش صاحب نے اپنی سیکرٹ ایجنسیوں کو ایسی تیاریاں مکمل کرنے کا حکم دے دیا ہے کہ اگر ذرا سا بھی اندیشہ ہو کہ پاکستان کی ایٹمی صلاحیتوں تک بنیاد پرستوں کی رسائی ہو سکتی ہے، تو اُن پر فوراً قبضہ کر لیا جائے۔ سوڈ کے خاتمے کے بارے میں ہمارے یہاں جو پیش رفت ہوئی تھی، اب اس پر بھی ریورس گیر لگ گیا ہے اور اس ضمن میں ربح صدی کی مساعی پر خط متنیخ پھیر دیا گیا ہے۔ تو حالات بڑے نامساعد اور ناموافق ہیں۔ لیکن۔

اور بھی دور فلک ہیں ابھی آنے والے

ناز اتنا نہ کریں ہم کو ستانے والے

اور ع جو تھا نہیں ہے، جو ہے نہ ہوگا یہی ہے اک حرفِ محرمانہ!

ظاہر بات ہے کہ کوئی بھی حالات ہمیشہ کے لئے نہیں ہوتے۔ لیکن میں یقین کے ساتھ کہہ سکتا ہوں کہ ان شاء اللہ العزیز اسی خطہٴ ارض سے غلبہٴ اسلام کا آغاز ہوگا، اس لئے کہ اللہ تعالیٰ نے چار پانچ سو سال سے اس کی تمہید کی ہے اور اللہ تعالیٰ کی مشیت میں پاکستان سے کوئی بڑا کام لینا مقصود ہے۔

پس چہ باید کرد؟

ہم میں سے ہر شخص کا فرض ہے کہ اللہ کے دین کے غلبے اور اس کی اقامت کے لئے کمر کس لے۔ دنیا میں کیا ہوتا ہے، کیا نہیں ہوتا، یہ میرے اور آپ کے اختیار میں نہیں ہے۔ میں جو کچھ کر سکتا ہوں اس کے بارے میں جواب دہ ہوں، آپ جو کچھ کر سکتے ہیں، جو بھی آپ کے اختیار میں ہے اس کے لئے آپ عند اللہ مسؤل ہیں، ذمہ دار ہیں۔ اللہ تعالیٰ کی نصرت و حمایت محمد رسول اللہ ﷺ کی وفاداری کے ساتھ مشروط ہے۔ مع کی محمدؐ سے وفا تو نے تو ہم تیرے ہیں! چنانچہ جن کو محمد ﷺ کے ساتھ وفا کا دعوئی ہے وہ اپنے سر پر کفن باندھ کر اور یہ عہد کر کے کہ ﴿إِنِّي ضَالٌّ وَسَكِيٌّ وَمَخْيَايَ وَمَمَاتِي لِلَّهِ رَبِّ الْعَالَمِينَ﴾ ”یقیناً میری نماز، میری قربانی، میرا جینا اور مرنا اللہ رب العالمین کے لئے ہے“ اللہ کے دین کو عملاً قائم کرنے کی جدوجہد کے لئے اٹھ کھڑے ہوں۔ اس لئے کہ تکمیل رسالت محمدیؐ کا آخری مرحلہ ابھی باقی ہے، جس کی خبر دی ہے اللہ کے رسولؐ نے کہ یہ ہونا ہے۔ کیسے ہو سکتا ہے کہ بعثت محمدیؐ کا تقاضا تمام و کمال پورا نہ ہو اور دنیا ختم ہو جائے!

دنیا کے خاتمے سے پہلے کل چہار داگ عالم پر کل عالم انسانیت پر اللہ کا دین نافذ ہوگا۔ اسی کام کے لئے پاکستان قائم کیا گیا تھا۔ ہم نے اللہ سے پکار پکار کر چیخ چیخ کر دعائیں کی تھیں کہ اے اللہ! ہمیں انگریز اور ہندو کی دوہری غلامی سے نجات دے ہم تیرے نبی کے دین کا بول بالا کریں گے، پاکستان کو اسلام کی تجربہ گاہ بنائیں گے۔ قائد اعظم نے فرمایا تھا کہ ہم پاکستان میں اسلام کے اصول حریت و اخوت و مساوات

کا نمونہ دنیا کے سامنے پیش کریں گے۔ اور اسی لئے ہمیں معجزے کے طور پر یہ ملک ملا تھا، لیکن افسوس، صد افسوس! اُولٰٓئِیْ لَکَ فَاوْلٰی، ثُمَّ اُولٰٓئِیْ لَکَ فَاوْلٰی، ۵۵ برس گزر گئے لیکن اسلام یہاں نہیں آیا۔ نتیجہ کیا نکلا؟ اللہ نے پہلے ۲۵ برس ہمیں مہلت دی تھی۔ جب ہم نے اسلام نافذ نہیں کیا تو اللہ نے عذاب کا ایک کوڑا ہماری پیٹھ پر برسایا۔ ہندوستان کے ہاتھوں ۱۹۷۱ء کی شکست عظیم یاد ہے؟ ہمارے ۹۳ ہزار فوجی اس ہندو کے ہاتھوں جنگی قیدی بنے جس پر ہم نے کہیں ہزار برس حکومت کی تھی، کہیں چھ سو برس اور کہیں آٹھ سو برس۔ اندرا گاندھی کو یہ کہنے کا موقع ملا کہ ہم نے دو قومی نظریہ خلیج بنگال میں غرق کر دیا ہے۔ اور اس نے یہ بھی کہا کہ:

"We have avenged our thousand years defeat"

کہ ہم نے اپنی ہزار سالہ شکست کا بدلہ چکا دیا ہے۔

غور کیجئے کہ اللہ کے عذاب کا یہ کوڑا کیوں پڑا؟ اس لئے کہ ہم نے اللہ کے دین کے ساتھ بے وفائی کی، اللہ کے ساتھ وعدہ خلافی کی اور اللہ کے دین کو نافذ نہیں کیا۔ اور اب جو حالات ہیں وہ انتہائی تشویشناک ہیں۔ ہم امریکہ کے ہاں گروی رکھے جا چکے ہیں، ہمارے Bases اس کے کنٹرول میں ہیں۔ ایف بی آئی، سی آئی اے اور موساد پاکستان میں موجود ہے۔ ہمارے ایئر پورٹس پر ان کے معین ہتھے ہیں، ہماری خود مختاری گویا کہ گروی رکھ دی گئی ہے۔ دوسری طرف بھارت کی دھمکی آمیز روش اور اس کی رعونت کو دیکھئے کہ کتنے بڑے پیمانے پر اس نے ہماری سرحدوں پر فوجیں لاکھڑی کی ہیں اور ہم اس سے معذرت کر رہے ہیں کہ دراندازی بالکل بند ہو چکی ہے۔ حالانکہ پہلے ہم کہہ رہے تھے کہ یہ تو مجاہدین آزادی ہیں، آزادی کی جدوجہد ان کا حق ہے، لیکن اب ہمیں اپنا تھوکا ہوا چاشنا پڑا ہے۔ یہ حالات ہیں جس میں اندیشہ ہے کہ کہیں اللہ کے عذاب کا بڑا کوڑا ہماری پیٹھ پر نہ برس جائے۔ آپ میں سے بہت سے لوگوں کے علم میں ہو گا کہ آج سے کوئی سال بھر پہلے امریکہ کے ایک بہت بڑے تھمک ٹینک کی طرف سے یہ بات آچکی ہے کہ ۲۰۲۰ء میں پاکستان کے نام سے کوئی ملک دنیا میں

موجود نہیں ہوگا۔ اللہ نہ کرے کہ ایسا ہو! اللہ تعالیٰ ان کے عزائم کو خاک میں ملانے پر قادر ہے، لیکن اگر ہمارے چلن یہی رہے تو شدید اندیشہ ہے کہ اللہ تعالیٰ ہماری مدد سے ہاتھ کھینچ لے۔ ہم نے موٹروے بنالی، ہم نے بڑے بڑے محل بنائے۔ کراچی، لاہور اور پشاور کی ڈیفنس سوسائٹیاں ذرا جا کر دیکھئے کہ کیسے کیسے محلات تعمیر کئے گئے ہیں۔ اسلام آباد کے بنگلے دیکھئے کہ دو دو تین تین کروڑ کا ایک ایک بنگلہ ہے، لیکن ہم اسلام نافذ نہیں کر سکے۔ یہ جرم ہمارا ایسا ہے کہ ہو سکتا ہے کہ اس پر اللہ آخری سزا دے دے اور ہو سکتا ہے کہ ابھی کچھ مہلت باقی ہو۔ بہر حال ایک بات محاورے کے طور پر کہی جاتی ہے کہ ”جب تک سانس تب تک آس“۔ جب تک اللہ نے مہلت دے رکھی ہے کچھ نہ کچھ کرنا ہے۔ کرنا کیا ہے یہ جان لیجئے!

میرے اب تک کے بیان سے بھی یہ بات واضح ہو چکی ہوگی کہ اسلامی نظام کا قائم کرنا آسان کام نہیں ہے۔ محمد عربی ﷺ کو بھی اس راہ میں اپنے دندان مبارک شہید کروانے پڑے، اپنے خون کا فوارہ چھڑوانا پڑا، اور ۲۵۹ صحابہ کی جانوں کا نذرانہ دینا پڑا جن میں حضرت حمزہ رضی اللہ عنہ بھی تھے، حضرت مصعب بن عمیر رضی اللہ عنہ بھی تھے۔ آج بھی یہ کام آسان نہیں ہے۔ ع لوگ آسان سمجھتے ہیں مسلمان ہونا! آج اسلام کے نفاذ کے لئے ہماری تنظیم اسلامی کا جو طریقہ کار ہے وہ میں اب آپ کے سامنے رکھ رہا ہوں۔

(۱) پہلا مرحلہ یہ ہے کہ خود اپنی ذات پر اور اپنے گھر میں اسلام نافذ کیا جائے۔ سب سے مشکل کام یہی ہے۔ ع منزل یہی کٹھن ہے قوموں کی زندگی میں! ہمارے عوام کی عمومی روش یہ ہے کہ ہم سے نعرے لگو، لو چندے لے لو، جلوس نکلو، لو، جلے کرو، لو، لیکن ہماری زندگی کا جو نقشہ ہے وہ نہیں بدلے گا۔ اگر سودی کاروبار ہے تو وہ جاری رہے گا، اگر سودی قرضہ لے کر محل بنایا ہے تو وہ باقی رہے گا، اگر گھر میں شرعی پردہ نہیں ہے تو نہیں آئے گا، تو اسلام کیسے آجائے گا؟ لہذا جس کا بھی ارادہ ہو جسے بھی اللہ تعالیٰ آپ میں سے قبول فرمائے اسے پہلا فیصلہ یہ کرنا ہوگا کہ مجھے اپنی زندگی سے حرام کو نکال دینا ہے، فرائض و واجبات کی پابندی کرنی ہے اور ارکان دین کی بجا آوری تمام شرائط کے

ساتھ کرنی ہے۔ اور پھر یہ کہ اپنے وجود پر اور اپنے گھر پر شریعت کا مکمل نفاذ کرنا ہے۔

(۲) شریعت پر کاربند ہونے کا عزم کر لینے والے پھر مل جل کر ایک طاقت

بنیں۔ ایک اکیلا دو گیارہ۔ حضور ﷺ نے فرمایا ہے: ((يَذُ اللّٰهُ عَلٰى الْجَمَاعَةِ)) یعنی

اللہ کی تائید اور اللہ کی نصرت جماعت کے ساتھ ہے۔ حضرت عمر رضی اللہ عنہ کا قول تو یہاں

تک ہے: ((لَا اِسْلَامَ اِلَّا بِالْجَمَاعَةِ)) جماعت کے بغیر کوئی اسلام نہیں ہے۔ چنانچہ

جماعت کی شکل اختیار کرنا ضروری ہے۔ اسی لئے ہم نے تنظیم اسلامی بنائی۔ ہمارا

سیاست کا کھیل کھیلنے کا کوئی ارادہ نہیں ہے۔ میں تو اپنی زندگی کے دس سال جماعت

اسلامی کی تحریک کی نذر کر کے پھر وہاں سے نکلا تھا، اور اسی بنیاد پر نکلا تھا کہ آپ نے جو

ایکشن کا راستہ اختیار کیا ہے اس سے آپ عام معنی میں سیاسی جماعت بن گئے ہیں، اب

آپ وہ انقلابی جماعت نہیں رہے جس میں میں نے شمولیت اختیار کی تھی۔ ہماری

دعوت یہ ہے کہ ہماری جماعت میں آنے والے لوگ پہلے اپنی ذات پر اور اپنے گھر میں

اللہ کے دین کو نافذ کریں، جو بڑا مشکل کام ہے۔ یہی وجہ ہے کہ ہماری رفتار بڑی کمزور

ہے۔ لوگ نعرے لگانے کو تیار ہیں، کسی کو کافر کہلانا ہو تو نعرے لگا دیں گے، کسی کے

خلاف کوئی مہم اٹھانی ہو تو اٹھادیں گے، مگر خود اپنے آپ کو بدلنے کے لئے تیار نہیں ہیں۔

جبکہ اللہ تعالیٰ کا فیصلہ ہے کہ ﴿اِنَّ اللّٰهَ لَا يُغَيِّرُ مَا بِقَوْمٍ حَتّٰى يُغَيِّرُوْا مَا بِاَنْفُسِهِمْ﴾ یعنی

اللہ تعالیٰ کسی قوم کے حالات کو اس وقت تک نہیں بدلتا جب تک کہ وہ اپنے آپ کو نہ

بدلے۔ تو پہلا قدم اپنے آپ کو بدلنا اور دوسرا قدم مل جل کر جماعت بنانا ہے۔

دنیا میں جماعت سازی کے مختلف طریقے رائج ہیں۔ ایک دستوری طریقہ ہے کہ

اگر آپ کو کسی جماعت کا دستور منظور ہے تو آپ اس کے رکن بن گئے، پھر ارکان جو ہیں

وہ صدر یا امیر کو ایک معین مدت دو سال، چار سال یا چھ سال کے لئے چنیں گے، پھر

انتخاب ہوگا۔ پھر اس امیر یا صدر کے لئے شوریٰ یا مینیجنگ کمیٹی ہوگی۔ اس میں طے کیا

جائے گا کہ کتنے اختیار امیر کے پاس ہیں اور کتنے شوریٰ یا مینیجنگ کمیٹی کے پاس ہیں۔

یہ طریقہ کار میرے نزدیک مباح ہے، جائز ہے، حلال ہے، حرام نہیں ہے، لیکن مسنون

نہیں ہے۔ جماعت سازی کا مسنون طریقہ بیعت پر مبنی ہے جو ہم نے اختیار کیا ہے۔ صلح حدیبیہ کے موقع پر حضور ﷺ نے صحابہ کرامؓ سے بیعت علی الموت لی کہ اپنی جانیں دے دیں گے لیکن یہاں سے نہیں ملیں گے۔ غزوہ احزاب میں خندق کھودی جا رہی تھی تو کئی کئی وقتوں کے فاقے والے صحابہ کرامؓ جب پھاڑے چلا رہے تھے تو ان کی زبان پر ایک شعر تھا، اور وہ آواز میں آواز ملا کر یہ شعر پڑھ رہے تھے:

نَحْنُ الَّذِينَ بَايَعُوا مُحَمَّدًا

عَلَى الْجِهَادِ مَا بَقِينَا ابَدًا

”ہم وہ لوگ ہیں جنہوں نے محمد ﷺ سے جہاد کی بیعت کی ہے اب یہ جہاد

جاری رہے گا جب تک جان میں جان ہے۔“

جب جان نکل جائے تو ہماری ذمہ داری ختم ہو جائے گی، جب تک جسم میں جان ہے یہ جہاد جاری رہے گا۔

اب آپ بیعت کے بارے میں یہ متفق علیہ روایت ملاحظہ کیجئے جس کے راوی حضرت عبادہ بن صامت رضی اللہ عنہ ہیں۔ اس حدیث میں مذکور بیعت نو نکات پر مشتمل ہے اور اسی کو ہم نے تنظیم اسلامی میں اختیار کیا ہے۔ حضرت عبادہ بن صامت رضی اللہ عنہ فرماتے ہیں:

بَايَعْنَا رَسُولَ اللَّهِ صَلَّى اللَّهُ عَلَيْهِ وَسَلَّمَ عَلَى السَّمْعِ وَالطَّاعَةِ، فِي
الْعُسْرِ وَالْيُسْرِ، وَالْمُنْشَطِ وَالْمَكْرَهِ، وَعَلَى آثَرَةٍ عَلَيْنَا، وَعَلَى أَنْ لَا
نُنَازِعَ الْأَمْرَ أَهْلَهُ، وَعَلَى أَنْ نَقُولَ بِالْحَقِّ أَيَّمَا كُنَّا، لَا نَخَافُ فِي اللَّهِ
لَوْمَةَ لَائِمٍ

”ہم نے بیعت کی تھی اللہ کے رسول ﷺ سے اس پر کہ آپ کا ہر حکم سنیں گے اور اطاعت کریں گے، چاہے مشکل ہو چاہے آسانی ہو چاہے ہماری طبیعتیں آمادہ ہوں چاہے ہمیں طبیعتوں پر جبر کرنا پڑے، چاہے دوسروں کو ہم پر ترجیح دے دی جائے (ہم یہ نہیں کہیں گے کہ ہم آپ کے پرانے خادم تھے اور آپ نے ایک نو وارد کو ہمارے اوپر امیر کیوں بنا دیا؟ بلکہ یہ آپ کا اختیار ہو گا جسے

آپ چاہیں امیر بنائیں) جنہیں امیر مقرر کیا جائے گا ان سے جھگڑیں گے نہیں (ان کی بھی اطاعت کریں گے) البتہ ہر موقع پر جو صحیح رائے ہوگی وہ ضرور پیش کر دیں گے اللہ کے معاملے میں ہم کسی ملامت کرنے والے کی ملامت سے نہیں ڈریں گے۔“

یہ بیعت محمد رسول اللہ ﷺ نے صحابہ کرامؓ سے لی تھی۔ ہم نے اس کو ایک لفظ (فی المعروف) کے اضافہ کے ساتھ اختیار کر لیا۔ اس لئے کہ امیر تنظیم اسلامی کی بیعت مطلق نہیں ہے، شریعت کے دائرے کے اندر اندر ہے۔ امیر تنظیم شریعت کے کسی حکم کے خلاف حکم نہیں دے سکتا۔ البتہ اس دائرے کے اندر اندر جو حکم دے گا وہ واجب التعمیل ہے۔

(۳) جو لوگ یہ بیعت کر لیں اور وہ اپنے گھر پر اپنی ذات پر اللہ کا دین حتی المقدور نافذ کر چکے ہوں اب وہ یہی کام کریں کہ یہ دعوت لوگوں تک پہنچائیں..... زبان سے کتابوں سے رسالوں سے ویڈیوز سے آڈیوز سے گفتگوؤں سے اور خطابات عام سے یہ پیغام عام کر دیں تاکہ لوگ اس جماعت میں شامل ہوں اور ان کی معتد بہ تعداد ہو جائے۔ پھر ان کی تربیت ہو۔ اور جب تک تعداد اتنی کافی نہ ہو جائے کہ پورے نظام کو چیلنج کیا جاسکے اس وقت تک یہی کام باللسان کرنا ہے زبان سے نیکی کی بات کرنی ہے زبان سے برائی سے روکنا ہے اور ساتھ ساتھ تربیت کا عمل جاری رکھنا ہے۔ اور جب طاقت کافی ہو جائے، منظم بھی ہوں، واقعتاً اپنا سب کچھ قربان کر دینے کے لئے تیار بھی ہوں، تو اب ہم چیلنج کریں گے کہ ہم یہ فلاں حرام کام یہاں نہیں ہونے دیں گے، یا ہم نہیں یا یہ نہیں! گھیراؤ کریں گے، پکٹنگ کریں گے، جلوس نکالیں گے، دھرنے ماریں گے، اپنے سینے کھول کر کہیں گے کہ چلاؤ ہم پر گولی!

شہادت ہے مطلوب و مقصود مؤمن

نہ مالِ نعیمت! نہ کشور کشائی!

جو کام ایرانیوں نے کیا وہ یہاں کرنا ہوگا۔ انہوں نے بیس ہزار سے تیس ہزار کے درمیان جانیں دی ہیں۔ اس کا نتیجہ یہ نکلا کہ شہنشاہ آریامہر کو جان بچا کر بھاگنا پڑا اور

آیت اللہ خمینی پیرس سے نازل ہو کر وہاں کا حکمران بن گیا۔ یہ تو ہماری زندگیوں میں ہوا ہے، کوئی بہت پرانا معاملہ نہیں ہے، ابھی اس کو زلیخہ صدی بھی نہیں ہوئی ہے۔ یہ کوئی ازمنہ قدیمہ کی تاریخ نہیں ہے۔

ہمارے ہاں غلطی یہ ہوئی کہ کچھ لوگوں نے سوچا کہ چلو الیکشن کا راستہ دیکھتے ہیں، ہمیں زیادہ ووٹ مل جائیں گے، حکومت ہماری ہو جائے گی تو ہم اسلامی نظام قائم کر دیں گے۔ لیکن یہ راہ بے راہ عیسیر بن گئی ہے، یہ شارٹ کٹ longest کٹ بن گئی ہے۔ جماعت اسلامی نے ۱۹۵۱ء میں پہلی مرتبہ الیکشن میں حصہ لیا تھا، اب ۲۰۰۲ء میں لے رہے ہیں، لیکن ان ۵۱ برسوں کا حاصل کچھ بھی نہیں۔ اور سوچئے، کیا آیت اللہ خمینی کی حکومت ایران میں الیکشن کے ذریعے قائم ہو سکتی تھی؟ قطعاً نہیں، ناممکن! اس اعتبار سے یہ نہ سمجھئے کہ میں آیت اللہ خمینی کی پوری دعوت اور ان کے عقائد کی تائید کر رہا ہوں۔ نہیں، وہ شیعہ ہیں، ہمارا ان کا بڑا اختلاف ہے۔ لیکن یہ کہ انقلاب برپا کرنے کے لئے اس وقت دنیا میں آخری قدم الیکشن نہیں ہے۔ پھر یہ کہ کسی طرح کی دہشت گردی کر کے اور کسی چھاپہ مار جنگ سے بھی اسلام نہیں آئے گا۔ لوگوں نے یہ راستے اختیار کر کے دیکھ لئے ہیں، لیکن کہیں کامیابی نہیں ہوئی، نہ الجزائر میں نہ مصر میں، حالانکہ بہت سے لوگوں نے جانیں دی ہیں اور خلوص کے ساتھ دی ہیں۔

عام طور پر یہ خیال ہے کہ انتقال اقتدار کے دو ہی راستے ہیں، بیلٹ یا بلٹ۔ لیکن ان دونوں کے علاوہ تیسرا راستہ وہ ہے جو ایرانیوں نے دکھایا۔ اور حضور ﷺ نے فرمایا ہے: ((الْحِكْمَةُ ضَالَّةُ الْمُؤْمِنِ، فَحَيْثُ وَجَدَهَا هُوَ أَحَقُّ بِهَا)) یعنی حکمت کی بات، دانائی کی بات، عقل کی بات، سمجھ کی بات وہ تو مؤمن کی گمشدہ متاع کی مانند ہے، جہاں سے بھی مل جائے مؤمن اس کا سب سے زیادہ حق دار ہے۔ چنانچہ جہاں سے ملے لو۔ شیعہ حضرات نے تو پاکستان میں بھی اپنا مطالبہ منظور کروا کے دکھا دیا تھا۔ ضیاء الحق صاحب نے زکوٰۃ آرڈی نینس نافذ کیا تھا جس پر شیعہ بھر گئے تھے کہ ہم حکومت کو زکوٰۃ نہیں دیں گے۔ اندازہ کیجئے کہ مارشل لاء کی حکومت تھی اور مارشل لاء

ابھی بوڑھا نہیں ہوا تھا۔ ۱۹۷۷ء میں مارشل لاء آیا تھا اور ابھی ۱۹۸۰ء تھا۔ اس کا بڑا رعب اور دبدبہ تھا، لیکن پچاس ہزار شیعوں نے اسلام آباد میں جمع ہو کر مرکزی سیکریٹریٹ کا گھیراؤ کر لیا اور دھرنا مار کر بیٹھ گئے کہ ہمیں زکوٰۃ آرڈی نینس سے مستثنیٰ کیا جائے۔ چنانچہ چیف مارشل لاء ایڈمنسٹریٹر کی ناک زمین پر رگڑی گئی اور اس نے یقین دہانی کرائی، تب وہ اٹھے۔ یہ طریقہ ہے کام کرنے کا۔ اگر گولی چلتی تو وہ جانیں دیتے۔ ایران میں گولیاں چلی ہیں اور مظاہرین نے جانیں دی ہیں۔ یہاں ضیاء الحق سمجھ دار آدمی تھا۔ اسے معلوم تھا کہ شیعوں کے ایسے ہجوم پر اگر گولی چلا دی گئی تو پاکستان میں طوفان اٹھ کھڑا ہوگا۔ شیعہ آفیسرز آرمی میں بھی موجود ہیں، پولیس میں موجود ہیں، بیورو کریسی میں موجود ہیں، ذرائع ابلاغ میں موجود ہیں۔ کہاں نہیں ہیں! اس لئے اس نے اپنی ناک نیچی کر لی اور ان کا مطالبہ مان لیا۔ یہ طریقہ ہے آج کی دنیا میں مطالبات منوانے کا! لیکن جیسا کہ میں نے کہا، اس کے لئے وہ لوگ تیار ہو جائیں جو خود دین پر کار بند ہو چکے ہوں۔

اس وقت دنیا کے جو حالات ہیں ان میں عالم اسلام خصوصاً ہمارے ملک میں شدید مایوسی کی کیفیت ہے۔ اس مایوسی کے ازالے کے لئے ہمیں ان احادیث کی ضرورت ہے جن کا میں نے حوالہ دیا ہے کہ ان میں حضور ﷺ نے روشنی کی کرنیں دکھائی ہیں۔ چنانچہ نبش صاحب اترائیں، نہ شیرون اترائے۔ ایک زمانہ آئے گا کہ ایک ایک یہودی قتل ہوگا اور عظیم تر اسرائیل بنانے کا جو یہ خواب دیکھ رہے ہیں وہ ان کا عظیم تر قبرستان بنے گا۔ اس کی خبر دی ہے محمد رسول اللہ ﷺ نے اور یہ ہو کر رہے گا۔ ابھی حالات ذرا خراب ہیں، لیکن درحقیقت جتنے بھی حالات خراب ہیں اتنے ہی اعلیٰ مراتب حاصل کرنے کے مواقع زیادہ ہیں۔ حالات آسان ہو جائیں تو نیکی کا وہ اجر و ثواب نہیں ہوتا جو مشکل حالات میں کی گئی نیکی کا اجر و ثواب ہوتا ہے۔ مشکل حالات تو اہل ہمت کی ہمت میں مزید اضافہ کرتے ہیں۔

تندی با مخالف سے نہ گھبرا اے عقاب
یہ تو چلتی ہے تجھے اونچا اڑانے کے لئے!

ان حالات میں ہمارے لئے موقع ہے کہ ہم تن من دهن اللہ کی راہ میں لگائیں اور اللہ تعالیٰ سے اس کے لئے عظیم سے عظیم تاجر و ثواب پائیں۔

یہ ہے تنظیم اسلامی کی دعوت جو میں نے پیش کر دی ہے۔ میری گفتگو کا خلاصہ ایک مرتبہ پھر دیکھ لیجئے۔ ختم نبوت کے دو مفہوم ہیں: ایک یہ کہ حضور ﷺ کے بعد کوئی نبی نہیں، دوسرے یہ کہ حضور ﷺ پر نبوت و رسالت کی تکمیل ہو گئی۔ تکمیل نبوت کے دو مظہر: (۱) ہدایت خداوندی قرآن مجید میں مکمل ہو گئی اور اسے محفوظ کر دیا گیا۔ (۲) دین حق کامل کر دیا گیا اسلام کی شکل میں۔ الْيَوْمَ اكْمَلْتُ لَكُمْ دِينَكُمْ۔ تکمیل رسالت کے دو مظہر: (۱) حضور ﷺ نے دین کو قائم کر کے دکھا دیا، وہ صرف نظری بات نہیں تھی، صرف کتاب میں لکھی ہوئی شے نہیں دی، بلکہ عملی نمونہ پیش کیا، حجت قائم کی۔ (۲) حضور ﷺ کی رسالت تمام دنیا کے لئے ہے۔ آفاقی اور گلوبل رسالت صرف حضرت محمد ﷺ کی ہے نہ عیسیٰ کی تھی نہ موسیٰ کی تھی اور نہ ابراہیم کی تھی (علیہم الصلوٰۃ والسلام)۔ لیکن اس آخری بات کے کچھ عملی تقاضے ہیں۔ اس وقت تو حال یہ ہے کہ پوری دنیا میں ایک ملک بھی ایسا نہیں جہاں ہم یہ کہہ سکیں کہ پورا اسلام نافذ ہے اور دنیا کو دعوت دے سکیں کہ آؤ دیکھ لو اپنی آنکھوں سے اسلام کی برکات کا مشاہدہ کر لو کہ یہ اسلام ہے۔ اور دوسرے یہ کہ حضور ﷺ کی بعثت کا جو گلوبل تقاضا ہے یعنی پوری دنیا پر اسلام کا غلبہ، اس کے لئے محنت و مشقت اور جدوجہد جیسے صحابہ کرامؓ نے کی تھی ہمیں بھی کرنی ہوگی۔ صحابہ نے مشقتیں جھیلیں، مصیبتیں اٹھائیں، آزمائشوں میں سے گزرے، عملاً امتحانات کی بھٹیوں میں سے گزرے، تب یہ کام کیا ہے۔ اسی کے لئے ہمیں اپنے آپ کو تیار کرنا ہے۔

اقول قولی هذا واستغفر اللہ لی ولکم وللسانر المسلمین والمسلمات

مسلمان کا طرزِ حیات (۲۴)

علامہ ابو بکر الجزائری کی شہرہ آفاق تالیف

”منہاج المسلم“ کا اردو ترجمہ

مترجم: مولانا عطاء اللہ ساجد

کتاب الاداب

چھٹا باب

مخلوق سے تعلق کے آداب

۵۔ عزیز و اقارب

مسلمان اپنے عزیز و اقارب اور رشتہ داروں کے بارے میں انہی آداب کو ملحوظ رکھتا ہے جو آداب والدین، اولاد اور بھائیوں کے ہیں۔ مثلاً وہ اپنی خالہ سے اسی طرح حسن سلوک سے پیش آتا ہے جس طرح اپنی والدہ کا خیال رکھتا ہے۔ اپنے چچا سے ویسا ہی برتاؤ کرتا ہے جیسا اپنے والد سے کرتا ہے۔ جس طرح والدین کی اطاعت کرتا ہے، ان سے نیکی اور احسان کا سلوک کرتا ہے اسی طرح خالہ اور چچا سے بھی کرتا ہے۔ تمام وہ افراد جن سے اس کا تعلق ولادت کی وجہ سے ہے، خواہ وہ مؤمن ہوں یا کافر، وہ اس کے رشتہ دار اور ذوی الارحام ہیں۔ ان سب سے صلہ رحمی، نیکی اور احسان کرنا واجب ہے۔ ان کے لیے انہی آداب و حقوق کو پیش نظر رکھا جائے جو والدین کے لیے ہیں۔ جو رشتہ دار عمر میں بڑے ہیں ان کا احترام کیا جائے اور جو چھوٹے ہیں ان پر شفقت کی جائے۔ ان میں سے کوئی بیمار ہو جائے تو بیمار پر سی کی جائے، کوئی مشکل میں ہو تو اس کی مدد کی جائے، کوئی صدمہ پیش آجائے تو تسلی و تشفی دی جائے۔ وہ اگر ملنے سے گریز بھی کریں تو خود ان سے ملے، وہ اگر ظلم و زیادتی سے کام لیں تب بھی ان سے نرمی کا سلوک کرے۔ ان سب معاملات میں اس کا مقصد اللہ تعالیٰ کے احکام اور جناب رسول اللہ ﷺ کے

ارشاداتِ مبارکہ پر عمل کرنا ہو۔ کچھ آیات و احادیث یہاں ذکر کی جاتی ہیں۔ ارشادِ خداوندی ہے:

﴿ وَاتَّقُوا اللَّهَ الَّذِي تَسَاءَلُونَ بِهِ وَالْأَرْحَامَ ۗ وَالنِّسَاءَ ۚ ۱۱﴾

”اس اللہ کا تقویٰ اختیار کرو جس کے نام سے تم ایک دوسرے سے سوال کرتے ہو اور رشتہ داری کا خیال رکھو۔“

نیز ارشاد ہے:

﴿ وَأُولُوا الْأَرْحَامِ بَعْضُهُمْ أَوْلَىٰ بِبَعْضٍ فِي كِتَابِ اللَّهِ ۗ ۱۲﴾

(الاحزاب: ۲)

”اللہ کی کتاب میں رشتہ دار ایک دوسرے سے زیادہ قریب ہیں۔“

نیز فرمایا:

﴿ فَهَلْ عَسَيْتُمْ إِنْ تَوَلَّيْتُمْ أَنْ تُفْسِدُوا فِي الْأَرْضِ وَتُقَطِّعُوا أَرْحَامَكُمْ ۚ ۱۳﴾

”تو کیا تم سے یہی توقع کی جاسکتی ہے کہ اگر تم واپس لوٹے تو زمین میں فساد کرو گے اور رشتہ داری کے تعلقات توڑو گے؟“

اور فرمایا:

﴿ قَاتِ ذَا الْقُرْبَىٰ حَقَّهُ وَالْمَسْكِينِ وَابْنِ السَّبِيلِ ۗ ذَٰلِكَ خَيْرٌ لِّلَّذِينَ يُرِيدُونَ وَجْهَ اللَّهِ ۗ وَأُولَٰئِكَ هُمُ الْمُفْلِحُونَ ۝ ۳۸﴾

”پس رشتہ دار کو اس کا حق ادا کرو اور مسکین اور مسافر کو بھی۔ یہ کام ان لوگوں کے لیے بہتر ہیں جو اللہ کی رضا چاہتے ہیں۔ یہی لوگ فلاح پانے والے ہیں۔“

اللہ عزوجل فرماتے ہیں:

﴿ إِنَّ اللَّهَ يَأْمُرُ بِالْعَدْلِ وَالْإِحْسَانِ وَإِيتَايِ ذِي الْقُرْبَىٰ ۖ ۹۰﴾

(الشحل: ۹۰)

”اللہ تعالیٰ انصاف کا اور احسان کا اور رشتہ داروں کو دینے کا حکم کرتا ہے۔“

ایک مقام پر فرمایا:

﴿ وَاعْبُدُوا اللَّهَ وَلَا تُشْرِكُوا بِهِ شَيْئًا وَبِالْوَالِدَيْنِ إِحْسَانًا وَبِذِي

الْقُرْبَىٰ وَالْيَتَامَىٰ وَالْمَسْكِينِ وَالْجَارِ ذِي الْقُرْبَىٰ وَالْحَارِ الْيَتَامَىٰ
وَالصَّاحِبِ بِالْجَنبِ وَابْنِ السَّبِيلِ ۗ وَمَا مَلَكَتْ أَيْمَانُكُمْ ۗ

(النساء: ۳۶)

”اللہ کی عبادت کرو، اس کے ساتھ کسی چیز کو شریک نہ کرو، والدین کے ساتھ احسان کرو، اور رشتہ داروں، یتیموں، مسکینوں کے ساتھ اور رشتہ دار ہمسائے کے ساتھ اور اجنبی ہمسائے کے ساتھ، اور ساتھ رہنے والے ساتھی کے ساتھ اور مسافر کے ساتھ اور ان کے ساتھ جن کے مالک تمہارے ہاتھ ہیں۔“

اور اللہ عزوجل کا ارشاد ہے:

وَإِذَا حَضَرَ الْقِسْمَةَ أُولُو الْقُرْبَىٰ وَالْيَتَامَىٰ وَالْمَسْكِينُ فَارْزُقُوهُمْ

مِنْهُ وَقُولُوا لَهُمْ قَوْلًا مَعْرُوفًا ۗ (النساء: ۸)

”جب وراثت کی تقسیم کے وقت قرابت دار، یتیم اور مسکین حاضر ہوں تو انہیں اس میں سے کچھ کھلاؤ اور ان سے بھلی بات کہو۔“

رسول اللہ ﷺ نے فرمایا:

(يَقُولُ اللَّهُ تَعَالَىٰ عَزَّوَجَلَّ: أَنَا الرَّحْمَنُ، وَهَذِهِ الرَّحْمَةُ شَقَقْتُ لَهَا

اسْمًا مِنْ اسْمِي، فَمَنْ وَصَلَهَا وَصَلْتُهُ، وَمَنْ قَطَعَهَا قَطَعْتُهُ) (۱۳۲)

”اللہ تعالیٰ فرماتے ہیں: میں رحمن ہوں اور یہ رحم (رشتہ داری) اس کا نام میں نے اپنے نام سے بنایا ہے۔ تو جو شخص اس تعلق کو ملانے کا میں اسے ملاؤں گا اور جو اسے کاٹے گا میں اسے کاٹوں گا۔“

ایک صحابی نے آنحضرت ﷺ سے عرض کیا: ”میں کس سے نیکی کروں؟“ آنحضرت ﷺ نے ارشاد فرمایا:

((أُمَّكَ، ثُمَّ أُمَّكَ، ثُمَّ أُمَّكَ، ثُمَّ أَبَاكَ، ثُمَّ الْأَقْرَبَ فَلِأَقْرَبٍ)) (۱۳۳)

”اپنی والدہ سے، پھر اپنی والدہ سے، پھر اپنی والدہ سے، پھر اپنے والد سے، پھر جو سب سے قریب ہو، پھر جو (اس کے بعد) سب سے قریبی (رشتہ دار) ہو۔“

آنحضرت ﷺ سے سوال کیا گیا کہ کون سے اعمال جنت میں داخلہ اور جہنم سے بچاؤ

کاباعت ہیں، تو نبی کریم ﷺ نے فرمایا:

((تَعْبُدُ اللَّهَ وَلَا تُشْرِكُ بِهِ شَيْئًا، وَتُقِيمُ الصَّلَاةَ، وَتُؤْتِي الزَّكَاةَ وَتَصِلُ الرَّحِمَ)) (۴۴)

”کہ تو اللہ کی عبادت کرے، اس کے ساتھ کسی چیز کو شریک نہ کرے، اور نماز قائم کرے، اور زکوٰۃ ادا کرے اور صلہ رحمی کرے۔“

خالہ کے متعلق رسول اللہ ﷺ نے فرمایا:

((الْخَالَةُ بِمَنْزِلَةِ الْأُمِّ)) (۴۵)

”خالہ ماں کے مقام پر ہے۔“

اس کے علاوہ ارشاد نبویؐ ہے:

((الْصَّدَقَةُ عَلَى الْمَسْكِينِ صَدَقَةٌ وَعَلَى ذِي الرَّحِمِ ثِنْتَانِ صَدَقَةٌ وَصِلَةٌ)) (۴۶)

”مسکین کو صدقہ دینا صدقہ ہے اور قرابت دار کو صدقہ دینا صدقہ بھی ہے اور صلہ رحمی بھی۔“

حضرت اسماء بنت ابی بکر رضی اللہ عنہا کی والدہ ابھی اسلام نہیں لائی تھیں۔ وہ مکہ سے مدینہ حضرت اسماء رضی اللہ عنہا کے پاس آئیں۔ انہوں نے جناب رسول اللہ ﷺ سے پوچھا کہ کیا وہ اپنی مشرک والدہ سے احسان کا سلوک کر سکتی ہیں؟ تو رسول اللہ ﷺ نے ارشاد فرمایا:

((نَعَمْ صِلِي أُمَّكَ)) (۴۷)

”ہاں! تم اپنی والدہ سے صلہ رحمی کرو۔“

۶۔ ہمسائے

مسلمان ان حقوق و آداب کو مانتا ہے جن پر عمل کرنا ہمسائے کے لئے ضروری ہے۔ کیونکہ اللہ تعالیٰ فرماتے ہیں:

﴿... وَبِالْوَالِدَيْنِ إِحْسَانًا وَبِذِي الْقُرْبَىٰ وَالْيَتَامَىٰ وَالْمَسْكِينِ
وَالْجَارِ ذِي الْقُرْبَىٰ وَالْجَارِ الْجُنُبِ...﴾ (النساء: ۳۶)

”اور والدین کے ساتھ احسان کرنا، اور رشتہ داروں، یتیموں، مسکینوں اور رشتہ دار ہمسائے سے اور اجنبی ہمسائے سے....“

جناب رسول اللہ ﷺ نے فرمایا:

((مَا زَالَ جِبْرِيلُ يُوصِيَنِي بِالْحَارِ حَتَّى ظَنَنْتُ أَنَّهُ سَيُورِيَنِي)) (۴۸)

”جبریل علیہ السلام مجھے ہمسائے کے متعلق نصیحت کرتے رہے حتیٰ کہ میں نے سمجھا کہ شاید وہ اسے وارث بھی بنا دیں گے۔“

نیز فرمایا:

((مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلْيُكْرِمِ جَارَهُ)) (۴۹)

”جو شخص اللہ پر اور قیامت کے دن پر ایمان رکھتا ہے اسے چاہئے کہ ہمسائے کی عزت کرے۔“

ہمسائے کے حقوق و آداب کی تفصیل درج ذیل ہے:

① نہ زبان سے اسے تکلیف دے نہ اپنے کسی عمل سے۔ کیونکہ رسول اللہ ﷺ نے فرمایا:

((مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلَا يُؤْذِي جَارَهُ)) (۵۰)

”جو شخص اللہ پر اور یوم آخرت پر ایمان رکھتا ہے وہ اپنے ہمسائے کو تکلیف نہ پہنچائے۔“

ایک بار آنحضرت ﷺ نے ارشاد فرمایا:

((وَاللَّهُ لَا يُؤْمِنُ، وَاللَّهُ لَا يُؤْمِنُ، وَاللَّهُ لَا يُؤْمِنُ، فَقِيلَ لَهُ مَنْ هُوَ يَا رَسُولَ اللَّهِ، فَقَالَ: الَّذِي لَا يَأْمَنُ جَارَهُ بَوَائِقَهُ)) (۵۱)

”اللہ کی قسم! وہ مؤمن نہیں، اللہ کی قسم! وہ مؤمن نہیں، اللہ کی قسم! وہ مؤمن نہیں۔“ عرض کیا گیا: یا رسول اللہ ﷺ! وہ کون ہے؟ فرمایا: ”جس کی شرارتوں سے اس کا ہمسایہ محفوظ نہیں۔“

ایک عورت دن کو روزہ رکھتی اور رات کو قیام کرتی تھی، لیکن ہمسایوں کو تنگ کرتی تھی۔ جناب رسول اللہ ﷺ نے اس کے متعلق فرمایا:

((هِيَ فِي النَّارِ)) (۵۲) ”وہ جہنمی ہے۔“

(۲) اس سے اچھا سلوک کرے۔ مثلاً جب وہ اس سے مدد مانگے تو اس کی مدد کرے، جب بیمار ہو تو اس کی بیمار پرسی کرے، جب اسے کوئی خوشی حاصل ہو تو مبارک دے، جب اسے غم پہنچے تو تعزیت کرے، جب اسے ضرورت پیش آئے تو اس کی مدد کرے، اسے سلام کرنے میں پہل کرے، اس سے بات کرتے ہوئے نرم لہجہ اختیار کرے، اس کے بچے سے بات کرتے ہوئے شفقت کا رویہ اختیار کرے، جس کام میں اس کا دینی یا دنیوی فائدہ ہو اس میں اس کی رہنمائی کرے، اسے نقصان اور بے عزتی سے بچائے، اس کی کوتاہیوں سے درگزر کرے، اس کے عیب تلاش نہ کرے، عمارت بنانے میں یا راستہ چھوڑنے سے اسے تنگ نہ کرے، اپنا پرنا لہ اس جگہ نہ لگائے جہاں پانی گرنے سے اسے تکلیف ہو، اپنا کوڑا کرکٹ اس کے گھر کے سامنے نہ پھینکے۔ یہ تمام معاملات اس حسن سلوک میں شامل ہیں جن کا حکم قرآن مجید کی اس آیت میں ہے: ﴿وَالْجَارِ ذِي الْقُرْبَىٰ وَالْجَارِ الْجُنُبِ...﴾ "اور قرابت دار ہمسائے سے اور اجنبی ہمسائے سے (احسان کرو)"۔ اور جناب رسول اللہ ﷺ نے بھی فرمایا ہے:

((مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلْيُحْسِنِ إِلَىٰ جَارِهِ)) (۵۳)

"جو شخص اللہ پر اور آخرت کے دن پر ایمان رکھتا ہے وہ اپنے ہمسائے سے حسن سلوک کرے۔"

(۳) اس کے ساتھ نیکی کر کے اس کی عزت افزائی کرے۔ جناب رسول اللہ ﷺ

نے ارشاد فرمایا:

((يَا نِسَاءَ الْمُسْلِمَاتِ لَا تَحْقِرْنَ جَارَةً لِّجَارَتِهَا وَلَوْ فِرْسَنَ

شَاةٍ)) (۵۴)

"اے مسلمان خواتین! کسی پڑوسن کو دوسری پڑوسن کے لیے کوئی تحفہ معمولی نہیں سمجھنا چاہیے اگرچہ بکری کا ایک کھری ہو۔"

حضرت ابو ذر رضی اللہ عنہ سے آنحضرت ﷺ نے ارشاد فرمایا تھا:

((يَا أَبَا ذَرٍّ إِذَا طَبَخْتَ مَرْقَةً فَاصْبِرْ مَاءَ هَا وَتَعَاهِدْ جِيرَانِكَ)) (۵۵)

"ابو ذر! جب تم کوئی شوربے والا سالن پکاؤ تو اس میں پانی زیادہ ڈال لیا کرو، اور

اپنے پڑوسیوں کا خیال رکھا کرو۔“

حضرت عائشہ رضی اللہ عنہا نے رسول اللہ ﷺ سے عرض کیا: ”میرے دو پڑوسی ہیں، میں ان میں سے کس کو تحفہ دوں؟“ حضور ﷺ نے ارشاد فرمایا:

((إِلَى أَقْرَبِهِمَا مِنْكَ بَابًا)) (۵۶)

”جس کا دروازہ تجھ سے قریب تر ہے۔“

۴) اس کا احترام ملحوظ رکھے اور اس کے مقام کا خیال رکھے۔ مثلاً اسے اپنی دیوار پر شہتیر وغیرہ رکھنے سے نہ روکے، اس کے گھر سے متصل یا قریب جگہ اس کو بتائے اور اس سے مشورہ لیے بغیر نہ بیچے نہ کرائے پردے۔ کیونکہ آنحضرت ﷺ کا فرمان ہے:

((لَا يَمْنَعَنَّ أَحَدُكُمْ جَارَهُ أَنْ يَضَعَ خَشْنَةً فِي جِدَارِهِ)) (۵۷)

”کوئی اپنے پڑوسی کو اپنی دیوار پر لکڑی رکھنے سے نہ روکے۔“

اور آنحضرت ﷺ نے یہ بھی فرمایا:

((مَنْ كَانَ لَهُ جَارٌ فِي حَائِطٍ أَوْ شَرِيكٌ فَلَا يَبْعُهُ حَتَّى يَعْضُدَهُ عَلَيْهِ)) (۵۸)

”جس کا کسی چار دیواری (۶۰) کے ساتھ کوئی ہمسایہ ہو یا وہ اس میں شریک ہو تو وہ اسے نہ بیچے جب تک اس (ہمسایہ) پر پیش نہ کر لے۔“

نوٹ:

① مسلمان کو اپنے مقام و مرتبہ کا علم اسی بات سے ہوتا ہے کہ وہ ہمسایوں کے ساتھ اچھا سلوک کرتا ہے یا بد سلوکی روار کھتا ہے۔ ایک صحابی رضی اللہ عنہ نے جناب رسول اکرم ﷺ سے اس بارے میں سوال کیا تھا تو آنحضرت ﷺ نے ارشاد فرمایا:

((إِذَا سَمِعْتَ جِيرَانِكَ يَقُولُونَ قَدْ أَحْسَنْتَ فَقَدْ أَحْسَنْتَ، وَإِذَا سَمِعْتَهُمْ يَقُولُونَ قَدْ أَسَأْتَ فَقَدْ أَسَأْتَ)) (۶۰)

”جب تو اپنے ہمسایوں کو یہ کہتے سنے کہ تو نے اچھا کام کیا تو (سمجھ لے کہ) تو نے واقعی اچھا کیا، اور جب تو انہیں یہ کہتے سنے کہ تو نے برا کام کیا تو پھر تو نے واقعی برا کیا۔“

② اگر کسی مسلمان کو برا ہمسایہ مل جائے تو صبر کرے۔ ہو سکتا ہے اسے صبر کی وجہ سے اس برے ہمسائے سے نجات مل جائے۔ ایک آدمی نے نبی ﷺ سے اپنے پڑوسی کی شکایت کی تو نبی ﷺ نے فرمایا:

((اصْبِرْ)) ثُمَّ قَالَ لَهُ فِي الثَّالِثَةِ أَوْ الرَّابِعَةِ «اطْرُخْ مَتَاعَكَ فِي الطَّرِيقِ» فَطَرَحَهُ، فَجَعَلَ النَّاسُ يَمْزُورُونَ بِهِ وَيَقُولُونَ مَا لَكَ؟ فَيَقُولُ: آذَانِي جَارِي، فَيَلْعَنُونَ جَارَهُ حَتَّى جَاءَهُ وَقَالَ لَهُ رَدِّ مَتَاعَكَ إِلَى مَنْزِلِكَ فَإِنِّي وَاللَّهِ لَا أَعُوذُ^(۱)

”صبر کر“۔ جب اس نے تیسری چوتھی دفعہ شکایت کی تو حضور ﷺ نے فرمایا: ”اپنا سامان (باہر نکال کر) راستے میں رکھ دو“۔ اس نے سامان راستے میں رکھ دیا۔ لوگ گزرتے اور پوچھتے کہ کیا وجہ ہے؟ وہ بتاتا کہ میرا پڑوسی مجھے تک کرتا ہے۔ وہ پڑوسی کو برا بھلا کہتے۔ حتیٰ کہ پڑوسی نے خود آکر کہا: ”اپنا سامان گھر میں رکھ لیجئے۔ اللہ کی قسم! میں دوبارہ آپ سے بد سلوکی نہیں کروں گا“۔

حواشی

(۳۲) صحیح البخاری: کتاب الادب، باب من وصل وصله الله (آخری جلد) و جامع الترمذی، کتاب التبر والصنعة، باب ما جاء في قطيعة الرحم۔ وسنن ابی داؤد، کتاب الزکاة، باب صنعة الرحم۔

(۳۳) جامع الترمذی، کتاب الزکاة، باب ما جاء في بر الوالدين۔ وسنن ابی داؤد، کتاب الادب، باب في بر الوالدين۔

(۳۴) صحیح مسلم، کتاب الايمان، باب السؤال عن ارکان الاسلام۔

(۳۵) صحیح البخاری، کتاب الصبح، باب كيف يكتب هذا ما صالح فلان بن فلان وان لم ينسبه الى قبيلة او نسبه۔

(۳۶) جامع الترمذی، کتاب الزکاة، باب ما جاء في الصدقة على ذي القرابة (ترمذی نے اسے حسن کہا ہے)۔ وسنن النسائی، کتاب الزکاة، باب الصدقة على الاقارب۔ وسنن ابن ماجه، کتاب الزکاة، باب فضل الصدقة۔

(۳۷) صحیح مسلم، کتاب الزکاة، باب فضل المنفقہ والصدقة على الاقربين والبر والاولاد والوالدين ونو كانوا مشركين۔

- (۴۸) صحیح البخاری، کتاب الادب، باب الوصیۃ بالجار۔ و صحیح مسلم، کتاب البر والنسل، باب الوصیۃ بالجار والاحسان الیہ۔
- (۴۹) صحیح البخاری، کتاب الادب، باب من کان یومن باللہ والیوم الآخر فلا یؤد جارہ۔ و صحیح مسلم، کتاب الایمان، باب الحدیث علی اکرام الجار والضعیف ولزوم الصمت الاعن الخیر... الخ
- (۵۰) صحیح البخاری، کتاب الرقاق، باب حفظ اللسان۔ و صحیح مسلم، کتاب الایمان، باب الحدیث علی اکرام الجار والضعیف۔
- (۵۱) صحیح البخاری، کتاب الادب، باب اثم من لا یامن جارہ بوائفہ۔ و صحیح مسلم، کتاب الایمان، باب بیان تحریم ایداء الجار۔
- (۵۲) متدرک حاکم۔ اس کی سند صحیح ہے۔
- (۵۳) صحیح مسلم، کتاب الایمان، باب الحدیث علی اکرام الجار والضعیف۔
- (۵۴) صحیح البخاری، کتاب انہیۃ، باب انہیۃ وفضہا والتحریر علیہا۔ و صحیح مسلم، کتاب البر، کتابۃ، باب الحدیث علی الصدقۃ ولو بالقلیل۔
- (۵۵) صحیح مسلم، کتاب البر والنسل، باب الوصیۃ بالجار والاحسان الیہ۔
- (۵۶) صحیح البخاری، کتاب الادب، باب حق الجوار فی قرب الابواب۔
- (۵۷) صحیح البخاری، کتاب المظالم، باب لا یمنع جارٌ جارہ ان یغرز خشبہ فی جدارہ۔ و صحیح مسلم، کتاب المساقاۃ، باب غرز الخشب فی جدار الجار۔
- (۵۸) اس حدیث کو حاکم نے متدرک میں روایت کیا اور اسے صحیح کہا۔
- (۵۹) یعنی گھریا بلغ یا احاطہ وغیرہ۔
- (۶۰) مسند احمد ۱/ ۴۰۲۔ اس روایت میں یہ لفظ ہے: ”اگر تو اپنے پڑوسیوں کو یہ کہتے سنے....“
- سنن ابی داؤد، کتاب الزہد، باب الثناء الحسن (نحوہ) اس کی سند اچھی ہے۔
- (۶۱) سنن ابی داؤد، کتاب الادب، باب فی حق الجوار اس کی سند صحیح ہے۔

قرآن حکیم کی مقدس آیات اور احادیث نبوی آپ کی دینی معلومات میں اضافے اور تبلیغ کے لئے شائع کی جاتی ہیں۔ ان کا احترام آپ پر فرض ہے۔ لہذا جن صفحات پر یہ آیات درج ہیں ان کو صحیح اسلامی طریقے کے مطابق بے حرمتی سے محفوظ رکھیں۔

اسلام — ایک مکمل نظام حیات

تالیف: مولانا صدر الدین اصلاحی

ترتیب و تلخیص: پروفیسر محمد شریف ☆

اسلام ایک مکمل ضابطہ حیات ہے جو اللہ اور اُس کے آخری نبی حضرت محمد ﷺ کی ہدایت کی روشنی میں زندگی کے تمام شعبوں کی تعمیر اور صورت گری کرتا ہے۔ اسلام اس طرح کا دین نہیں کہ بندے اور خدا کے درمیان کا بس ایک نجی معاملہ ہو۔ اگر ایسا ہوتا تو اس کی تعلیمات لازماً انفرادی زندگی کے مسائل تک ہی محدود ہوتیں، وہ صرف مسجد کی باتیں کرتا، نماز روزے کا حکم دیتا، چند اخلاقیات کی تلقین کر دیتا، کچھ معاشرتی ہدایتیں دے دیتا اور پھر خاموش ہو رہتا۔ مگر قرآن و سنت کا صفحہ صفحہ گواہی دیتا ہے کہ صورتِ حال یہ نہیں ہے۔ اسلام کی مسند ارشاد عبادت گاہوں اور زندگی کے انفرادی دائروں ہی میں بچھی ہوئی نہیں ہے، بلکہ وہ بازاروں، کاروباری اداروں، معاشی میدانوں، تمدن کے دائروں، سیاست و حکومت کے ایوانوں، غرض زندگی کے ایک ایک شعبہ میں ہدایتیں دیتا، کچھ باتوں سے روکتا اور کچھ باتوں کا حکم دیتا نظر آتا ہے۔

کتاب و سنت میں انسانی زندگی کے انفرادی و اجتماعی سارے ہی شعبوں کے متعلق احکام دیئے گئے ہیں اور ان میں سے ہر حکم جزو دین اور داخل اسلام ہے۔ ان کی موجودگی میں یہ سوچنا اور کہنا ممکن نہیں کہ اسلام کا دائرہ صرف انفرادی زندگی تک محدود ہے۔ انسانیت کا کوئی مسئلہ ایسا نہیں جو اس کے دائرے سے باہر ہو۔ یہ ایک ایسا دین ہے جو ہر جگہ انسان کے ساتھ ہوتا ہے۔ مختصر یہ کہ اسلام ایک ایسا مکمل نظام حیات ہے جو انسانی زندگی کے اعتقادی، فکری، اخلاقی اور عملی تمام پہلوؤں کو پوری طرح گھیرے ہوئے ہے۔ ذیل میں اس نظام کے اہم اجزاء کا اجمالی خاکہ پیش کیا جاتا ہے

تا کہ یہ معلوم ہو سکے کہ یہ نظام ہے کیا؟

☆ شعبہ علوم اسلامیہ، گورنمنٹ کالج، بھکر

(۱) روحانی نظام

اسلامی نظام کا سب سے اہم اور مرکزی جزو اس کا وہ حصہ ہے جس کا براہ راست تعلق انسان کے اندرون سے ہے اور جسے عرف عام کے لحاظ سے اسلام کا روحانی نظام کہہ سکتے ہیں۔ اس نظام کا مقصد یہ ہے کہ انسانی روح نفس کی غلامی سے آزاد اور دنیا پرستی کی آلودگی سے پاک ہو رہے اور ان چیزوں سے پاک ہو کر اللہ کی اطاعت اس کی محبت اور اس کی رضا جوئی کے جذبات سے سرشار ہو جائے۔ اس پاکیزگی اور خدا طلبی کا معیار مطلوب یہ ہے کہ انسان وہی کچھ پسند کرنے لگے جو اُس کے اللہ کو پسند ہے اور ہر اُس چیز کو نفرت کی نگاہ سے دیکھنے لگے جو اُس کے اللہ کو ناپسند ہے۔ اپنے حقیقی آقا کے حکموں پر اس طرح عمل کرنے لگے گویا وہ اسے اپنی آنکھوں سے دیکھ رہا ہے۔ اس کی ناراضگی سے اس طرح ڈرتا رہے گویا اس کے تختِ جلال کے سامنے کھڑا ہے۔ اس کی رضا کے لئے اس طرح لپکتا رہے جیسے پیاسا ٹھنڈے پانی کی طرف لپکتا ہے اور اس کے اشاروں پر اپنی جان و مال قربان کر دینے کے لئے اس طرح تیار رہے جیسے ان چیزوں کی اس کی نگاہ میں کوئی قیمت ہی نہیں۔ روحانیت کے اس سب سے اونچے اور معیاری مقام کا نام ”احسان“ ہے۔

روح میں پاکیزگی اور خدا طلبی کی یہ کیفیت پیدا کرنے کے لئے اسلام نے جو بنیادی تدبیریں مقرر فرمائی ہیں وہ وہی ہیں جن کو ”ارکانِ اسلام“ کہا جاتا ہے۔

(۲) اخلاقی نظام

کسی شخص کی روح میں پاکیزگی ہے یا گندگی اس بات کی پہلی اور عام کوٹی اس کے اخلاق ہوتے ہیں۔ باطن جس طرح کا ہو گا اخلاق بھی ویسے ہی ظہور میں آئیں گے۔ دین اسلام نے حسن اخلاق کو اتنی اہمیت دی ہے کہ ایک پہلو سے وہی حاصل دین ہے۔ آنحضرت ﷺ نے فرمایا:

((بُعِثْتُ لِأَتَمِّمَ حُسْنَ الْأَخْلَاقِ)) (مشکوٰۃ)

”مجھے اچھے اخلاق کی تکمیل کے لئے مبعوث کیا گیا ہے۔“

یہی وجہ ہے کہ اخلاقیات کے باب میں اسلام نے بڑی تفصیل اور بڑی تاکید سے کام لیا ہے۔ وہ اخلاقیات جن کا تعلق انسان کی عام زندگی سے ہے ان کے بارے میں اللہ تعالیٰ کا ارشاد ہے:

(۱) ﴿أَحْسِنْ كَمَا أَحْسَنَ اللَّهُ إِلَيْكَ﴾ (القصص: ۷۷)

” (خلق خدا پر) احسان کر جیسا کہ اللہ نے تجھ پر احسان کیا ہے۔“

(۲) ﴿وَالْكَاطِمِينَ الْغَيْظِ وَالْعَافِينَ عَنِ النَّاسِ﴾ (آل عمران: ۱۳۴)

” اور غصے کو پی جانے والے اور لوگوں کو معاف کر دینے والے۔“

(۳) ﴿وَيْلٌ لِّكُلِّ هُمَزَةٍ لُّمَزَةٍ﴾ (الهمزة: ۱)

” ہلاکت ہے ہر عیب کرنے والے غیبت کرنے والے کے لئے۔“

آنحضور ﷺ نے فرمایا:

(۱) ظلم کرنے سے بچو؛ کیونکہ ظلم قیامت کے دن اندھیاروں کی شکل اختیار کرے گا۔ (مسلم)

(۲) نرمی اختیار کرو؛ درشتی اور بدکلامی سے دور رہو۔ (مسلم)

(۳) چغلی کھانے والا جنت سے محروم رہے گا۔ (مسلم)

اسلام کی ان عام اور بنیادی قسم کی اخلاقی تعلیمات کے بعد ان اخلاقیات کی طرف آتے ہیں جن کی تلقین اس نے زندگی کے مخصوص دائروں کو سامنے رکھتے ہوئے کی ہے۔

(۱) انسانی زندگی کا سب سے پہلا دائرہ گھریلو زندگی ہے۔ ہر شخص کو اپنے اہل و عیال کے ساتھ فطری طور پر گہری محبت ہوتی ہے اس لئے وہ ان کے ساتھ ایثار و قربانی کا سلوک بھی کرتا ہے۔ اسلام کہتا ہے کہ یہ سلوک محض ایک تقاضائے فطرت ہی نہیں بلکہ ایک دینی فریضہ بھی ہے۔ ارشادِ باری ہے:

﴿وَعَاشِرُوهُنَّ بِالْمَعْرُوفِ﴾ (النساء: ۱۹)

” ان (عورتوں) کے ساتھ بھلے طریقے سے زندگی بسر کرو۔“

ارشادِ نبوی ہے:

((خِيَارُكُمْ خِيَارُكُمْ لِنِسَاءِكُمْ)) (ترمذی)

”تم میں سے بہترین وہ ہیں جو اپنی عورتوں کے معاملے میں بہترین ہیں۔“

(۲) گھریلو زندگی کے آگے خاندانی نظام کا دائرہ آتا ہے جہاں انسان کا واسطہ ماں باپ، بہن بھائی اور قریبی رشتہ داروں سے پیش آتا ہے۔ اللہ تعالیٰ نے والدین کے ساتھ حسن سلوک کا حکم اپنی بندگی کے حکم کے ساتھ ساتھ دیا ہے:

﴿وَاَعْبُدُوا اللَّهَ وَلَا تُشْرِكُوا بِهِ شَيْئًا وَبِالْوَالِدَيْنِ إِحْسَانًا...﴾ (النساء: ۳۶)

”اور اللہ کی عبادت کرو، اور اس کے ساتھ کسی کو شریک نہ کرو اور والدین کے ساتھ حسن سلوک سے پیش آؤ۔“

آنحضور ﷺ نے فرمایا:

”تمہارے والدین تمہاری جنت اور دوزخ ہیں۔“ (مشکوٰۃ)

رہے دوسرے رشتہ دار تو ان کے بارے میں بھی قرآن کریم نے ہمہ گیر حسن سلوک کی ہدایت فرما رکھی ہے۔ سورۃ النساء کی آیت میں ﴿وَبِالْوَالِدَيْنِ إِحْسَانًا﴾ کے ساتھ ہی ﴿وَبِذِي الْقُرْبَىٰ﴾ کے الفاظ آئے ہیں۔

رشتہ داروں کے ساتھ اچھے سلوک کو اصطلاح میں ”صلہ رحمی“ کہا جاتا ہے۔ آنحضور ﷺ فرماتے ہیں کہ صلہ رحمی ایمان کے لوازم میں سے ہے۔ ارشاد نبوی ﷺ ہے:

((مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلْيَصِلْ رَحِمَتَهُ)) (بخاری)

”جو کوئی اللہ اور آخرت پر ایمان رکھتا ہو اسے چاہئے کہ صلہ رحمی کرے۔“

(۳) اس کے بعد پڑوس اور محلے کا دائرہ آتا ہے۔ اس بارے میں حدیث ہے:

((لَا يَدْخُلُ الْجَنَّةَ مَنْ لَا يَأْمَنُ جَارَهُ بَوَائِقَهُ)) (مسلم)

”وہ شخص جنت میں داخل نہیں ہو سکتا جس کا پڑوسی اس کے شر سے محفوظ نہیں۔“

(۴) پھر معاشرتی زندگی کا دائرہ آتا ہے جس کے اندر انسان کو مختلف قسم کے لوگوں سے سابقہ پیش آتا ہے۔ ان لوگوں سے جو رویہ ہونا چاہئے اس کا تعین قرآن کے یہ الفاظ کرتے ہیں:

﴿وَبِالْوَالِدَيْنِ إِحْسَانًا وَبِذِي الْقُرْبَىٰ وَالْيَتَامَىٰ وَالْمَسْكِينِ وَالْجَارِ ذِي الْقُرْبَىٰ وَالْجَارِ الْجُنُبِ وَالصَّاحِبِ بِالْجَنبِ وَابْنِ السَّبِيلِ رَمَا مَلَكَتْ أَيْمَانُكُمْ ۗ﴾ (النساء: ۳۶)

”اور اچھا سلوک کرو ماں باپ سے اور قرابت داروں سے اور یتیموں اور محتاجوں سے اور قرابت والے ہمسایہ سے اور اجنبی ہمسایہ سے اور پاس بیٹھنے والے (ہم مجلس) سے اور مسافر سے اور ان لونڈی غلاموں سے جو تمہارے قبضہ میں ہیں۔“

(۵) معاشرتی زندگی کے بعد حکومتی دائرہ آتا ہے۔ اسلامی سوسائٹی میں ہر فرد کی سیاسی و انتظامی پہلو سے بھی متعین حیثیت ہوتی ہے۔ یا تو وہ صاحب امر ہوگا یا مامور۔ اگر وہ صاحب امر ہے تو اپنی رعایا کے ساتھ اس کا جو رویہ ہونا چاہئے اس کی وضاحت اس ارشادِ نبوی ﷺ سے ہوتی ہے:

”جو کوئی امیر مسلمانوں کے معاملات کا ذمہ دار ہوتے ہوئے بھی ان کے لئے مشقتیں نہیں جھیلتا اور نہ ان کی خیر خواہی کرتا ہے وہ ان کے ساتھ جنت میں نہ جائے گا۔“ (مسلم)

اور اگر وہ رعایا ہے تو اسے اپنے حاکم کے ساتھ جو طرزِ عمل اختیار کرنا چاہئے اس کا تعین یہ حدیث کرتی ہے حضور ﷺ نے فرمایا:

((إِنَّ الدِّينَ النَّصِيحَةُ)) قُلْنَا لِمَنْ يَا رَسُولَ اللَّهِ؟ قَالَ: ((لِلَّهِ وَلِكِتَابِهِ وَلِرَسُولِهِ وَلِأَيِّمَّةِ الْمُسْلِمِينَ وَعَامَّتِهِمْ)) (مسلم)

”یقیناً دین خیر خواہی اور وفاداری کا نام ہے۔“ پوچھا گیا: اے اللہ کے رسول! کس کی خیر خواہی اور وفاداری؟ فرمایا: ”اللہ کی“ اس کی کتاب کی اس کے رسول کی، مسلمانوں کے امراء کی اور سارے اہل اسلام کی۔“

(۶) سب سے آخری دائرہ ایک مسلمان کی زندگی کا وہ ہے جو مسلم معاشرے سے باہر کا ہوتا ہے اور جو غیر مسلموں کے ساتھ معاملات اور تعلقات کی بنا پر وجود میں آتا ہے۔ یہاں اسے جس اخلاقی روش کا پابند رہنا چاہئے اس کا بنیادی اصول اس آیت میں موجود ہے:

﴿يَأْتِيهَا الَّذِينَ آمَنُوا كُونُوا قَوَّامِينَ لِلَّهِ شُهَدَاءَ بِالْقِسْطِ ۚ وَلَا يَجْرِمَنَّكُمْ شَنَاٰنُ قَوْمٍ عَلَىٰ أَنْ لَا تَعْدِلُوا ۖ اعْدِلُوا ۖ هُوَ أَقْرَبُ لِلتَّقْوَىٰ ۖ﴾ (المائدة: ۸)

”اے ایمان والو! اللہ (کے دین) کے لئے کھڑے ہونے والے اور انصاف کی گواہی دینے والے بنو اور کسی گروہ کی دشمنی تمہیں انصاف سے ہرگز باز نہ رکھنے پائے عدل کرو یہی تقویٰ کے قریب ہے۔“

(۳) عائلی نظام

انسانی تمدن کی بنیاد ایک مرد اور ایک عورت کی باہمی رفاقت سے وجود میں آتی ہے۔ انہی دو انسانوں سے مل کر بننے والا چھوٹا سا اجتماعی دائرہ انسان کی تمدنی زندگی کی سب سے پہلی کڑی ہے۔ اس اجتماعی دائرے کو انسان کی عائلی زندگی اور اس کے لئے جو ضابطے ہوتے ہیں انہیں عائلی نظام کہتے ہیں۔ اسلام نے جو عائلی نظام مقرر فرمایا ہے اس کی اہم باتیں یہ ہیں۔

مرد اور عورت کی مستقل رفاقت ایک کھلے ہوئے معاہدے کے ذریعے وجود میں آتی ہے جسے شریعت کی زبان میں ”نکاح“ کہتے ہیں۔ یہ نکاح ایک باحرمیت رشتہ ہے جو دونوں کی مرضی سے اور پورے اعلان کے ساتھ جوڑا جاتا ہے۔ نکاح کے بغیر مرد و زن کا تعلق بدترین معصیت اور سخت ترین سزا کے قابل جرم ہے۔ نکاح صرف طبعی ضرورت ہی نہیں بلکہ شرعی ضرورت بھی ہے۔ ارشادِ نبویؐ ہے:

((أَتَزَوَّجُ النِّسَاءَ فَمَنْ رَغِبَ عَنْ نُسْتِي فَلَيْسَ مِنِّي)) (بخاری)

”میں عورتوں کے ساتھ نکاح کرتا ہوں۔ پس جسے میری سنت پسند نہیں وہ مجھ میں سے نہیں ہے۔“

معاہدہ نکاح کو قرآن نے ﴿مِيثَاقًا غَلِيظًا﴾ ”پختہ عہد“ قرار دیا ہے۔ اس معاہدے کے ذریعے دونوں (مرد و عورت) اپنے اپنے اوپر بھاری ذمہ داریاں ہمیشہ کے لئے لیتے ہیں۔ اس رشتے سے جو ایک چھوٹی سی اجتماعی وحدت بنتی ہے مرد اس کا نگران اور ناظم اعلیٰ ہوتا ہے اور عورت اس کے زیر ہدایت گھر کا نظم و نسق چلاتی ہے۔

ارشادِ ربّانی ہے:

﴿الزَّجَالَ قَوَّامُونَ عَلَى النِّسَاءِ.....﴾ (النساء: ۳۴)

”مرد عورتوں پر قوام (نگران اور ذمہ دار) ہیں۔“

اس اجتماعی وحدت میں مرد کی ذمہ داریاں یہ ہوتی ہیں:

(۱) وہ عورت اور اولاد کے لئے کھانے، کپڑے، رہنے سہنے غرض زندگی کی ساری ضرورتیں فراہم کرے۔ حکم خداوندی ہے:

﴿لِيُنْفِقْ ذُو سَعَةٍ مِّن سَعَتِهِ طَوْمَن قَدْرٍ عَلَيْهِ رِزْقُهُ فَلَْيُنْفِقْ مِمَّا آتَاهُ اللَّهُ ۝﴾

(الطلاق: ۷)

”خوشحال آدمی کو چاہئے کہ وہ اپنی خوشحالی کے مطابق خرچ کرے اور جس پر اللہ نے اس کا رزق تنگ کر دیا ہو اسے چاہئے کہ وہ اسی مال میں سے خرچ کرے جو اللہ نے اسے عطا کیا ہے۔“

یہ ذمہ داری صرف اخلاقی نوعیت کی نہیں بلکہ قانونی حیثیت بھی رکھتی ہے۔

(۲) وہ بیوی بچوں کی دینی تعلیم و تربیت کا خیال رکھے اور اس کا اہتمام کرے۔

﴿يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا.....﴾ (التحریم: ۶)

”اے ایمان والو! اپنے آپ کو اور اپنے اہل و عیال کو (جہنم کی) آگ سے بچاؤ۔“

غرض مرد پر دوہری ذمہ داری ہے کہ وہ اپنے اہل و عیال کی دنیوی ضرورتوں اور اخروی فلاح کا لحاظ رکھے جس کے بارے میں وہ دنیا اور آخرت دونوں جگہ جواب دہ ہوگا۔

عورت کی ذمہ داریاں یہ ہیں:

(۱) وہ گھر کے اندرونی نظم و نسق کو سنبھالے۔ ارشادِ مصطفویؐ ہے:

((وَالْمَرْأَةُ رَاعِيَةٌ عَلَى بَيْتِ زَوْجِهَا)) (بخاری و مسلمہ)

”اور عورت اپنے خاوند کے گھر کی نگہبان ہے۔“

(۲) شوہر کی اطاعت کرے اور اپنی عفت کو پوری طرح محفوظ رکھے۔ ارشادِ ربّانی ہے:

﴿فَالصَّلٰحٰتُ قَبِيۡلٌ حَفِيۡظَةٌ لِّلۡغَيْۡبِ ۙ﴾ (النساء: ۳۴)

”نیک عورتیں فرماں بردار ہیں (خاوندوں کی) عدم موجودگی میں حفاظت کرنے والی ہیں۔“

جس طرح نکاح کو ایک شرعی ضرورت کہا گیا ہے اسی طرح اس نکاح کے نتیجے میں عائد ہونے والی ان تمام ذمہ داریوں کو ”اللہ کی قائم کردہ حدود“ کہا گیا ہے۔ اور مرد اور عورت دونوں کو تاکید کی گئی ہے کہ وہ ان حدود کا پورا پورا احترام ملحوظ رکھیں۔

(۳) معاشرتی نظام

ایک گھر کی محدود ترین اجتماعیت سے باہر جو ایک وسیع اجتماعیت ہوتی ہے اسے معاشرہ کہا جاتا ہے۔

جہاں تک غیر مسلم معاشرے کا تعلق ہے اس کے بارے میں اسلامی تعلیمات کا خلاصہ یہ ہے کہ اس کے افراد کے ساتھ سلوک عام انسانی اخلاقیات مثلاً عدل و انصاف، دیانت و امانت، رحم و شفقت، راست بازی اور ایفائے عہد وغیرہ کے مطابق رکھا جائے اور ہرگز ان کی خلاف ورزی نہ کی جائے۔

رہا مسلم معاشرے کا معاملہ تو اس سے متعلق اسلام نے بڑی مفصل اور واضح ہدایتیں دی ہیں۔ ان ہی کو اسلام کا معاشرتی نظام کہا جاتا ہے۔ خلاصہ درج ذیل ہے:

(۱) افراد کے تعلقات کسی طرح کی گروہی یا طبقاتی کش مکش کے بجائے بھائی چارے، ہمدردی، تعاون اور ایثار پر قائم ہوں۔ ارشادِ خداوندی ہے:

﴿اِنَّمَا الْمُؤْمِنُوْنَ اِخْوَةٌ ۙ﴾ (الحجرات: ۱۰)

”تمام مومن آپس میں بھائی بھائی ہیں۔“

عملی طور پر بھائی چارگی کیسی ہو، اس کی وضاحت ان ارشادات سے ہوتی ہے۔ ارشادِ ربّانی ہے:

﴿يُؤْتِرُونَ عَلٰى اَنفُسِهِمْ وَلَوْ كَانَ بِهِمْ خَصَاصَةٌ ۙ﴾ (الحشر: ۹)

”وہ دوسروں کو اپنے اوپر ترجیح دیتے ہیں اگرچہ وہ خود حاجت مند ہوں۔“

ارشادِ نبویؐ ہے:

”مؤمن ایک دوسرے کے لئے عمارت کی مانند ہوتے ہیں جس کا ایک جزو دوسرے کا پشتیبان ہوتا ہے۔“ (بخاری)

مزید ارشاد ہے:

”باہمی تعلقات کی خرابی سے بچو؛ کیونکہ یہ دین کا صفایا کر دینے والی چیز ہے۔“ (ترمذی)

(۲) معاشرے میں بھلائی اور خداترسی کے کاموں کی ہمت افزائی کی جائے بلکہ ضروری ہے کہ لوگ ایسے کاموں میں ایک دوسرے کی مدد کریں۔

﴿وَتَعَاوَنُوا عَلَى الْبِرِّ وَالتَّقْوَىٰ﴾ (المائدہ: ۲)

”اور نیکی اور تقویٰ کے کاموں میں ایک دوسرے سے تعاون کرو۔“

(۳) معاشرے کے اندر برائیوں کو سر اٹھانے کا موقع نہ دیا جائے، برے کام میں کسی کی مدد نہ کی جائے۔

﴿وَلَا تَعَاوَنُوا عَلَى الْإِثْمِ وَالْعُدْوَانِ﴾ (المائدہ: ۲۰)

”اور گناہ اور سرکشی کے کاموں میں ایک دوسرے کی اعانت مت کرو۔“

دوسری طرف ایسی حرکتوں سے دوسروں کو اپنی استطاعت کے مطابق باز رکھنے کی پوری کوشش کی جائے۔ ارشادِ نبویؐ ہے:

((مَنْ رَأَى مِنْكُمْ مُنْكَرًا فَلْيُغَيِّرْهُ بِيَدِهِ فَإِنْ لَمْ يَسْتَطِعْ فَبِلِسَانِهِ فَإِنْ لَمْ

يَسْتَطِعْ فَبِقَلْبِهِ وَذَلِكَ أَضْعَفُ الْإِيمَانِ)) (مسلم)

”تم میں سے جو کوئی کسی برائی کو دیکھے تو اسے چاہئے کہ اسے اپنے ہاتھ (کی

طاقت) سے روک دے۔ پھر اگر اس کی استطاعت نہ رکھتا ہو تو اپنی زبان سے

(اسے روکنے کی کوشش کرے) اور اگر اس کی استطاعت بھی نہ رکھتا ہو تو پھر اپنے

دل سے (اسے روکنے کا عزم کرے) اور یہ ایمان کا کمزور ترین درجہ ہے۔“

(۴) ان تمام سرچشموں کو بند رکھا جائے جن سے صنفا برائیاں اہل اہل کر معاشرے میں

پھیل جایا کرتی ہیں۔

(۵) زنا کو بدترین برائیوں میں شمار کیا گیا ہے۔

(۴) عورتوں کا دائرہ کار عام حالات میں گھر کی چار دیواری تک محدود کر دیا گیا ہے اور انہیں بلا ضرورت گھر سے باہر نکلنے سے روک دیا گیا ہے۔

(۵) مردوں اور عورتوں کا آزادانہ میل جول سخت ممنوع ہے۔

(۶) عورتوں کو ایسے لباس پہننے یا ایسے طور طریقے اختیار کرنے کی سخت ممانعت ہے جو غیروں کے سامنے اظہارِ حسن کی تعریف میں آتے ہیں۔

(۷) مرد اور عورت دونوں کو حکم ہے کہ جب ان کی نظر مقابلِ مصنف پر پڑے تو اسے دیکھتے نہ رہیں بلکہ اپنی نظریں فوراً نیچی کر لیں۔

(۸) بدکاری کے چرچے کرنا سخت ممنوع ہے، کیونکہ اس سے معاشرے کی ذہنی پاکیزگی مجروح ہو جاتی ہے۔

(۹) نکاح کی ہدایت کی گئی ہے اور جوانوں کے مجرد رہنے کو خاص طور پر سخت ناپسند کیا گیا ہے۔

(۱۰) بیوہ عورتوں اور نثروں کو پھر سے ازدواجی زندگی اختیار کر لینے کی ہدایت کی گئی ہے۔

(۱۱) شرم اور حیا کی سخت تاکید کی گئی ہے اور اسے ایمان کا ایک ضروری جزو قرار دیا گیا ہے۔

(۱۲) ایسے تمام مشاغل سے احتراز کیا جائے جو انسان میں عموماً شہوت پرستی یا لذت پرستی کے رجحان کو اکسا دیا کرتے ہیں۔ اسی لئے ناچ، گانے، باجے، شراب اور دوسری نشیلی چیزوں کا استعمال حرام کر دیا گیا ہے۔

(۱۳) رہن سہن اور کھانے پینے میں اعتدال سے کام لیا جائے۔

(۱۴) مرد اور عورت کی پیدائشی قوتیں اور ان کے کام کے فطری دائرے جس طرح الگ الگ ہیں اسی طرح ان کی وضع قطع بھی لازماً الگ الگ رہنی چاہئے۔

(۱۵) صبر و تحمل اور وقار و متانت کا دامن ہاتھ سے کبھی نہ چھوڑنا چاہئے۔

(۱۶) ایسے کام نہ کئے جائیں جن کا کوئی اخروی یا دنیوی فائدہ نہ ہو۔

(۱۷) ایسے طور طریقے نہ اختیار کئے جائیں جن میں کسی غیر اسلامی معاشرے کی کوئی خاص روح کام کر رہی ہو اور جس کو اپنا لینے کے بعد مسلمانوں کا تمدنی تشخص یا دینی مزاج مجروح ہوتا ہو۔

غرض اسلامی معاشرے کا مزاج حنفی اور یک رنگ بنایا گیا ہے اور مسلمانوں کا معاشرتی امتیاز ہر حال میں اور ہر پہلو سے نمایاں رہنا چاہئے۔

(۵) معاشی نظام

جو شخص اسلام کو جانتا ہے وہ یہ بھی جانتا ہے کہ اس کی نگاہ میں انسان کا اصل مفاد اس کی آخرت کا مفاد ہے۔ اُسے آخرت ہی کے لئے جینا اور مرنا چاہئے اور مسلم کی پہچان ہی یہ ہے کہ وہ دنیا پر آخرت کو ترجیح دے اور اسی کو اپنا اصل مرکز توجہ بنائے رکھے۔ اس کا مطلب یہ ہرگز نہیں ہے کہ اسلام دنیا کی اُن چیزوں کو سرے سے کوئی اہمیت ہی نہیں دیتا جو انسان کی مادی زندگی کے لئے مطلوب ہوتی اور ہو سکتی ہیں۔ مسلم روح اور جسم دونوں کے مجموعے کا نام ہے اور ایک مسلمان کو اس دنیا میں اپنا فرض بجا لانے، اپنا مشن پورا کر دینے اور اپنے پروردگار کی رضا حاصل کر لینے کے لئے جو کچھ کرنا ہے اس کے لئے جسم اور جسمانی قوتیں بھی ضروری ہیں۔ ایسی حالت میں وہ سروسامان کیوں ضروری نہ ہوگا جس پر اس جسم کی اور ان جسمانی قوتوں کی بقا موقوف ہے جسے ہم انسان کی معاشی ضرورت کہتے ہیں۔ چنانچہ پیغمبر ﷺ کا ارشاد ہے:

((طَلَبُ كَسْبِ الْحَلَالِ فَرِيضَةٌ بَعْدَ الْفَرِيضَةِ)) (مشکوٰۃ)

”حلال روزی کمانا فرض نماز کے بعد دوسرا فرض ہے۔“

انسان کی مادی ضروریات کو اسلام پوری اہمیت دیتا ہے اور پورا اہتمام کرتا ہے کہ کوئی شخص ان سے محروم نہ رہ جائے۔ یہ اہتمام ہمہ گیر قسم کا ہے اور چار طرفی موثر تدبیروں پر مشتمل ہے۔

(۱) ہر شخص کو اپنی روزی خود کمانے کی ترغیب و ہدایت:

(i) ہر انسان کو اپنی روزی کمانے کی کوشش کو ایک شرعی ذمہ داری سمجھنا چاہئے۔

(ii) بھیک مانگ کر روزی حاصل کرنا سخت معیوب ہے۔

(۲) کمانے اور خرچ کرنے کی ضروری آزادی اور ان پر ضروری پابندیاں:

(i) روزی کمانے کے سارے جائز ذرائع ہر شخص کے لئے یکساں طور پر کھلے رہیں

گے۔ یہاں اجارہ داری نام کی کوئی چیز نہ ہوگی۔

(ii) زمین اور فضا کی ایسی تمام چیزوں سے جن کے پیدا کرنے اور کارآمد بنانے میں کسی انسانی محنت کا کوئی دخل نہ ہو، سب لوگ اپنی ضرورت کے مطابق برابر فائدہ اٹھا سکتے ہیں۔

(iii) عام استعمال کی چیزوں میں سے جس قدر حصے کو بھی کوئی شخص اپنی محنت اور قابلیت صرف کر کے اپنے قبضے میں لے لے گا اس کا وہ مالک ہو جائے گا۔

(iv) کوئی شخص معاش کے قدرتی ذرائع کو اپنی ملکیت میں لاپکنے کے بعد اسے بیکار چھوڑے نہیں رکھ سکتا۔

(v) ہر شخص کو آزادی ہے کہ اپنی دولت کو مزید دولت حاصل کرنے کا ذریعہ بنائے۔

(vi) دولت سے مزید دولت بلا روک ٹوک نہیں پیدا کی جاسکتی، بلکہ اس پر چند زبردست اخلاقی و قانونی پابندیاں عائد ہیں جو یہ ہیں:

معاملہ میں بے لاگ صداقت و دیانت ضروری ہے۔ دھوکہ دینے، جھوٹی قسم کھانے اور سودی کاروبار کی ممانعت ہے۔ کاروبار میں کوئی ایسا طریقہ نہیں اختیار کیا جاسکتا جس سے دوسرے افراد یا پورے سماج کو نقصان پہنچتا ہو۔ کوئی ایسا لین دین نہیں کیا جاسکتا جس میں بیچی جانے والی چیز بیچنے والے کے اپنے قبضے میں نہ ہو۔ لین دین کا کوئی ایسا معاملہ نہیں کیا جاسکتا جس کے سارے ضروری پہلو واضح نہ ہوں۔

روزگار کے وہ ذرائع ممنوع ہیں جن سے لوگوں کو اخلاقی و دینی نقصان ہو۔

(vii) مذکورہ بالا حدود کی پابندی کرتے ہوئے جو دولت بھی حاصل ہو وہ اگرچہ فرد کی اپنی ذاتی ملکیت ہوگی جس کو وہ بطور خود خرچ کر سکے گا، لیکن اگر ملتی کاموں کے لئے دولت کافی نہ ہو سکے تو حکومت دولت مندوں پر مزید ٹیکس عائد کرے گی۔ جب کوئی شخص وفات پا جائے تو اس کی چھوڑی ہوئی دولت اسلام کے قانون وراثت کے تحت اس کے متعدد قریبی عزیزوں میں تقسیم کر دی جائے گی۔

اس طرح دولت معاشرے میں چند جگہوں پر سمٹی رہنے کی بجائے مختلف سمتوں میں برابر پھیلتی رہتی ہے جس سے ناداری کا حلقہ برابر سکڑتا رہتا ہے۔

(۶) سیاسی نظام

اسلامی نظام سیاست کی بنیاد سب سے زیادہ دو اساسی حقیقتوں پر مبنی ہے:

(ا) اللہ تعالیٰ کی ذاتی حیثیت جو وہ اس پوری کائنات خصوصاً انسان کے مقابلے میں رکھتا ہے جس طرح خالق و پروردگار ہونے کی ہے اسی طرح اس کے حاکم حقیقی ہونے کی ہے۔

(ب) انسان کی ذاتی حیثیت جس طرح اللہ تعالیٰ کی مخلوق اور پروردہ ہونے کی ہے اسی طرح اس کے غلام اور اس زمین پر اس کے نائب ہونے کی بھی ہے۔ اسلام نے سیاست کا جو نظام مقرر کیا ہے اس کے نمایاں خطوط یہ ہیں:

(۱) اقتدار اعلیٰ اور حق حاکمیت صرف اللہ تعالیٰ کے لئے ہے۔ ارشادِ باری ہے:

﴿إِنَّ الْحُكْمَ لِلَّهِ ط﴾ (یوسف: ۴۰)

”حکم کا اختیار صرف اللہ کے لئے ہے۔“

(۲) اصل قانون ساز صرف اللہ ہے کسی فرد یا ادارے کو یہ حق حاصل نہیں کہ وہ اپنے لئے یا کسی اور کے لئے آئین و قانون بنائے۔

(۳) اللہ تعالیٰ کا نبی اس دنیا میں اس کا نمائندہ اور اس کے احکام و مرضیات کا شارح ہوتا ہے اس لئے اس کی حیثیت بھی تختی قانون سازی کی ہے۔

(۴) اللہ و رسول کے دیئے ہوئے احکام کی ٹھیک ٹھیک پیروی اور اس کے بنائے ہوئے قوانین کے نفاذ کے لئے ایک اجتماعی نظم اور ایک حکومتی ادارے کا قیام ضروری ہے۔ اس اجتماعی نظم اور حکومتی ادارے کو خلافت یا امامت یا امارت کہا گیا ہے اور یہ بنیادی طور پر ایک فرد پر مشتمل ہے جسے خلیفہ، امام یا امیر کہتے ہیں۔

(۵) اسلامی ریاست کا حق شہریت ہر اس شخص کو حاصل ہوگا جو اسلام پر ایمان رکھتا ہو۔

(۶) اسلامی ریاست کے اندر رہنے والے جو لوگ اسلام کو اپنا دین نہ مانتے ہوں گے وہ

اس کے اصل شہری نہیں ہو سکتے، بلکہ ان کی حیثیت دوسرے درجے کے شہری کی ہو گی۔ ان کو اسلامی اصطلاح میں ”ذمی“ کہا جاتا ہے۔ اسلامی ریاست از روئے معاہدہ ان کی جان و مال اور عزت کی حفاظت کی ذمہ دار ہوتی ہے۔

(۷) خلیفہ کا کام یہ ہے کہ وہ حاکم حقیقی کے احکام و مرضیات کے مطابق مملکت کا نظام چلائے، لوگوں میں عدل قائم کرے، ملک و ملت کا دفاع کرے اور اس منشاء کو پورا کرے جس کے لئے اللہ تعالیٰ نے اسلام کو نازل کیا۔

(۸) خلافت کی اس بھاری ذمہ داری کا حق ادا کرنے میں خلیفہ کی مدد کرنے کے لئے ایک مجلس شورئی ہوگی اور ضروری ہے کہ وہ مملکت کا نظم و نسق اس مجلس کے مشورے سے چلائے۔ آنحضور ﷺ کو بھی یہ حکم دیا گیا:

﴿وَشَاوِرْهُمْ فِي الْأَمْرِ﴾ (آل عمران: ۱۵۹)
 ”اور معاملات میں ان (مؤمنوں) سے مشورہ کیجئے۔“

(۹) خلیفہ وہ شخص بنتا ہے جسے اسلامی سوسائٹی اس بھاری ذمہ داری کا اہل سمجھتی اور اس کی خلافت پر راضی ہوتی ہے۔ وہ انتخاب کے ذریعے برسر اقتدار آتا ہے اور اگر اپنے فرائض ادا کرنے میں کوتاہ ثابت ہو تو معزول کیا جاسکتا ہے۔

(۱۰) خلیفہ کے انتخاب کی شکل کیا ہو اس بارے میں شریعت نے کوئی لگا بندھا طریقہ اختیار کرنے کا حکم نہیں دیا بلکہ صرف یہ کیا ہے کہ ایک طرف انتخاب کا مدعا یہ بتایا کہ صرف ایسا شخص برسر اقتدار آئے جو اپنے علم، تقویٰ، تدبر اور اپنی صلاحیتوں اور عملی قوتوں کے لحاظ سے سب میں بہتر ہو۔

دوسری طرف اصولی ہدایت یہ دی کہ انتخاب بنیادی طور پر معاشرے کے صرف وہ لوگ کریں جو اپنی سوجھ بوجھ، دینی وابستگی اور قوت فیصلہ کے اعتبار سے ملت کے ”اولوالامر“ اور سربراہ ہوں، باقی افراد یعنی عوام ان کی توثیق کریں۔

(۱) خلافت کا منصب اور حکومت کا کوئی بھی عہدہ کسی ایسے شخص کو نہیں دیا جاسکتا جو اسے طلب کرے یا اس کا خواہش مند ہو۔

(۱۲) کسی فرد کے لئے جائز نہیں کہ وہ منتخب ہو چکنے والے کی خلافت تسلیم کرنے سے انکار کر دے اگر کوئی ایسا کرے گا تو اسلام کی شاہراہ سے ہٹ کر جاہلیت کی راہ پر جا پڑے گا۔

(۱۳) ہر فرد پر شرعاً لازم ہے کہ خلیفۃ المسلمین کے احکام کی اطاعت کرے۔ ارشادِ باری تعالیٰ ہے:

﴿أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ﴾ (النساء: ۵۹)
 ”اطاعت کرو اللہ کی اور اطاعت کرو رسول کی اور ان کی جو تم میں سے صاحب حکومت ہیں۔“

(۱۴) عوام کا حق ہے بلکہ ان کی ذمہ داری ہے کہ وہ خلیفہ اور اس کے ماتحتوں پر کڑی نظر رکھیں اور جہاں بھی وہ غلطی کرتے پائے جائیں فوراً ٹوک دیئے جائیں۔

(۱۵) جن مسائل اور معاملات کے بارے میں اللہ اور اس کے رسول کے واضح احکام موجود نہ ہوں گے ان کے لئے قرآن و حدیث کی روشنی میں قوانین بنائے جائیں گے۔ یہ قوانین خلیفہ اور مجلس شوریٰ بنائے گی۔

(۱۶) اسلامی ریاست ہر شخص مسلم و غیر مسلم کی جان و مال اور عزت و آبرو کی حفاظت کی ذمہ دار ہوگی۔ اسی طرح ہر شخص کو عبادت اور ضمیر کی پوری پوری آزادی حاصل ہوگی۔

(۱۷) اسلامی ریاست کے قیام کا منشاء اور حکومت کا فریضہ بہت بلند اور بہت وسیع ہے۔ اس کے بنیادی نکات قرآن حکیم کی یہ آیات متعین کرتی ہیں۔ ارشادِ خداوندی ہے:

﴿لَقَدْ أَرْسَلْنَا رُسُلَنَا بِالْبَيِّنَاتِ وَأَنْزَلْنَا مَعَهُمُ الْكِتَابَ وَالْمِيزَانَ لِيَقُومَ النَّاسُ بِالْقِسْطِ﴾ وَأَنْزَلْنَا الْحَدِيدَ..... ﴿(الحديد: ۲۵)﴾

”ہم نے بھیجے اپنے رسول واضح نشانیوں کے ساتھ اور ہم نے اتاری ان کے ساتھ کتاب اور میزان تاکہ لوگ انصاف پر قائم رہیں۔ اور ہم نے لوہا بھی اتارا.....“

﴿يَذُودُنَا جَعَلْنَاكَ خَلِيفَةً فِي الْأَرْضِ فَاحْكُم بَيْنَ النَّاسِ بِالْحَقِّ﴾..... ﴿(ص: ۲۶)﴾

”اے داؤد! ہم نے تمہیں زمین میں خلیفہ بنایا ہے، پس لوگوں کے درمیان حق کے ساتھ فیصلہ کرو۔“

﴿الَّذِينَ اِنْ مَّكَّنَّاهُمْ فِي الْاَرْضِ اَقَامُوا الصَّلٰوةَ وَآتَوُا الزَّكٰوةَ وَامْرُؤًا بِالْمَعْرُوفِ وَنَهَوْا عَنِ الْمُنْكَرِ ط﴾ (الحج: ۴۱)

”اور یہ وہ لوگ ہوں گے کہ جب ہم ان کو زمین میں تمکن عطا فرمائیں گے تو وہ نماز قائم کریں گے اور زکوٰۃ ادا کریں گے اور نیکی کا حکم دیں گے اور برائی سے روکیں گے۔“

پہلی دو آیات مبارکہ اسلامی حکومت کے قیام کا عمومی اور تیسری آیت مبارکہ اس کا خصوصی مقصد واضح کرتی ہے۔

۷) قانونی نظام

اسلامی نظام قانون کی بنیادی چیزیں یہ ہیں:

(۱) قانون کے اصل سرچشمے دو ہیں، قرآن اور سنت۔ ان کے اندر جس قدر قوانین واضح شکل میں موجود ہیں وہ قطعی اور اٹل ہیں اور ہمیشہ کے لئے واجب التسلیم اور واجب الاطاعت ہیں۔ ان میں رد و بدل نہیں ہو سکتا۔

(۲) جن مسائل اور معاملات کے بارے میں واضح احکام قرآن و سنت میں موجود نہ ہوں ان کے لئے حالاتِ زمانہ اور ضروریاتِ وقت کے مطابق قوانین وضع کئے جائیں گے۔ یہ قانون وہ لوگ وضع کریں گے جو اپنے علم و تقویٰ، اپنی دینی بصیرت، قانونی مہارت اور مقتضیاتِ زمانہ سے گہری واقفیت کی بنا پر اس کے اہل ہوں گے۔ قانون سازی کتاب و سنت کے واضح احکام کو سامنے رکھ کر ان ہی کی بنیاد پر کی جائے گی۔ اس طرح قوانین بنائے جانے کو ”قیاس“ کہتے ہیں۔ قیاسی احکام و قوانین کی حیثیت قطعی اور اٹل اور ناقابلِ اختلاف احکام شریعت کی طرح نہیں ہوتی بلکہ ان میں اختلاف بھی ہو سکتا ہے اور تبدیلی کی ضرورت بھی پیش آ سکتی ہے۔ البتہ یہاں قیاس جس پر پوری ملت کے اصحاب علم و اجتہاد متفق ہو گئے ہوں، ناقابل

اختلاف ہوتا ہے اور اس کی حیثیت بھی ابدی قانون کی سی ہوتی ہے۔ اس اتفاق رائے کو ”اجماع“ کہتے ہیں۔ اس طرح قانون کے چار سرچشمے ہو جاتے ہیں: قرآن، سنت، قیاس اور اجماع۔

(۳) مقننہ انتظامیہ سے قطعاً آزاد ہوگی۔ قانون سازی پر انتظامیہ کے کسی اثر و اقتدار کا کوئی سوال ہی پیدا نہیں ہوتا۔ قانون سازوں کے سامنے صرف اللہ اور رسول ﷺ کے منشا کی ٹھیک ٹھیک ترجمانی ہوتی ہے۔

(۴) مقننہ کی طرح عدلیہ بھی انتظامیہ سے یکسر آزاد ہوگی۔ قاضیوں اور ججوں کا تقرر اگرچہ بلا واسطہ یا بالواسطہ حکومت ہی کرے گی لیکن جب ایک قاضی کا تقرر ہو گیا تو اب وہ عدالت کی کرسی پر حکومت کا نہیں بلکہ خدا اور رسول کا نائب ہوتا ہے اور اس کے لئے احکام شریعت کے سوا اور کوئی چیز قابل لحاظ نہیں رہ جاتی۔

(۵) قانون کی طاقت ناقابل شکست ہے۔ کوئی بھی قانون سے بالا تر نہیں ہوتا نہ امیر و غریب اور خواص و عوام کا یہاں کوئی امتیاز ہے۔ اونچے سے اونچا شخص حتیٰ کہ خلیفہ وقت بھی قانون کا اسی طرح محکوم ہے جس طرح ایک بے کس فقیر۔ رسول خدا ﷺ کے یہ الفاظ قانون کی بالادستی کی تاریخ میں اپنی نظیر نہیں رکھتے کہ ”اگر محمد کی بیٹی فاطمہؓ بھی چوری کرتی تو خدا کی قسم میں اس کے بھی ہاتھ کاٹ دیتا۔“

جن جرائم کی سزائیں کتاب و سنت کے اندر قطعی انداز میں اور واضح طریقے پر مقرر کر دی گئی ہیں ان کے نفاذ کو خلیفہ بھی نہیں روک سکتا۔ یہاں ”رحم کی درخواست“ سننے کا کسی گورنر اور کسی سربراہ مملکت کا یا را نہیں۔

(۶) تعزیرات (یعنی فوجداری جرائم کی سزائیں) صرف اسی حال میں نافذ کی جائیں گی جبکہ معاشرہ اور ماحول فی الواقع اسلامی ہو اور حالات معمول پر ہوں۔ جب تک معاشرہ عملاً اسلامی رنگ کا نہ ہو یا حالات ایسے غیر معمولی ہو گئے ہوں جن میں ارتکاب جرم کے قوی محرکات ابھر آئے ہوں سزاؤں کا نفاذ رکا رہے گا جیسا کہ قحط کے زمانے میں خلیفہ ثانی حضرت عمرؓ نے چوری کی سزا موقوف کر دی تھی۔

۷) انصاف ہر شخص کو مفت ملے گا۔ یہاں کورٹ فیس نام کی کوئی چیز انصاف کے معاوضے کے طور پر وصول نہ کی جاسکے گی۔

درحقیقت اس نظام کے مختلف حصے آپس میں مضبوطی سے جڑے ہوئے ہیں جس طرح کہ مشین کے پرزے باہم جڑے ہوتے ہیں۔ اس لئے فطری طور پر سمجھنے کے لئے تو انہیں الگ الگ خانوں میں ضرور تقسیم کیا جاسکتا ہے مگر عملی طور پر ان کا علیحدہ علیحدہ وجود قریب قریب ناممکن ہے۔ اپنی کارکردگی کے اعتبار سے یہ سارے اجزاء دراصل ایک وحدت ہیں۔ ان میں سے کوئی بھی جزو اپنا عملی جوہر اس وقت دکھا سکتا ہے جب یہ پورا نظام کل کا کل حرکت میں ہو۔

مذکورہ بالا تمام بحث سے یہ حقیقت پوری طرح عیاں ہو جاتی ہے کہ اسلام ایک مکمل نظام حیات ہے۔

(نوٹ: یہ مضمون مولانا صدر الدین اصلاحی صاحب کی کتاب ”اسلام ایک نظر میں“ کے باب ”نظام حیات“ کی تلخیص ہے۔)

انجمن خدام القرآن سندھ، کراچی کی شائع کردہ
ایک مختصر لیکن نہایت جامع اور مفید کتاب

سود

حرمت خباثیں اشکالات

جس میں سود سے متعلق

تمام ضروری بنیادی معلومات کے ساتھ ساتھ

حال ہی میں سپریم کورٹ میں ایڈووکیٹ جنرل

رف سے اٹھائے گئے سوالات کے جوابات بھی دیئے گئے ہیں۔ قیمت: 24 روپے

ملنے کا پتہ: قرآن اکیڈمی، خیابان راحت، درخشاں، ڈیفنس فیز VI، کراچی

ملکی و ملی مسائل پر امیر تنظیم اسلامی کا اظہار رائے مسجد دارالسلام باغ جناح لاہور میں خطابات جمعہ کے پریس ریلیز (۱)

دینی جماعتیں ۷۰ء میں متحد ہو جائیں تو آج ملک کی تاریخ مختلف ہوتی

۹/ اگست ۲۰۰۲ء کا پریس ریلیز

حکومت کی تیاریوں سے ظاہر ہوتا ہے کہ اکتوبر میں الیکشن ہو جائیں گے۔ نیز یہ انتخابات انجینئرڈ تو ہو سکتے ہیں لیکن یورپی یونین اور عالمی برادری کی غیر معمولی دلچسپی کے باعث دھاندلی کے امکانات بہت کم رہ گئے ہیں۔ متحدہ مجلس عمل کے نام سے دینی جماعتوں کا اتحاد ایک اچھی علامت ہے تاہم اگر دینی جماعتیں ۱۹۷۰ء میں متحد ہوئی ہوتیں تو آج ملک کی تاریخ مختلف ہوتی، کیونکہ ان تیس سالوں میں عوام کے گراس روٹ لیول تک سیکولرائزیشن کا عمل گہرا ہونے کے باعث آج عوام میں دینی جماعتوں کا وہ احترام اور مقام نہیں جو پہلے تھا۔

متحدہ مجلس عمل کو وقتی مفاد کے پیش نظر سیاسی جماعتوں سے گٹھ جوڑ یا انتخابی ایڈجسٹمنٹ کر کے اپنے کردار کو عوام کی نظروں میں مشکوک نہیں بنانا چاہئے بلکہ پورے ملک کی سطح پر اپنے آدمیوں کو کھڑا کرنا چاہئے تاکہ معلوم ہو کہ کتنے فی صد لوگ دینی جماعتوں کے ساتھ ہیں۔ انتخابی گٹھ جوڑ سے ہو سکتا ہے کہ متحدہ مجلس عمل کو دو چار سیٹیں زیادہ مل جائیں لیکن دینی جماعتوں کا وقار برقرار نہیں رہے گا جبکہ دوسری صورت میں دینی جماعتوں کو جتنی بھی سیٹیں ملیں گی وہ اسمبلی میں اپنا گروپ بنا کر حکومت پر نفاذ شریعت کے حوالے سے دباؤ ڈالنے کی پوزیشن میں ہوں گی۔ اگر یہ دینی جماعتیں انتخابات تک متحد رہیں اور کسی سیاسی جماعت سے وقتی مصلحت کے تحت سودے بازی نہ کی تو ہم ان کی بھرپور تائید و حمایت کریں گے۔

(۲)

صدر مشرف نے امریکی خوشنودی کے لئے ملکی سالمیت کو داؤ پر لگا دیا ہے

۱۶ اگست ۲۰۰۲ء کا خطاب جمعہ

صدر مشرف نے بالکل درست کہا ہے کہ بھارت اسرائیل گٹھ جوڑ عالم اسلام کے لئے بہت بڑا خطرہ ہے لیکن اس گٹھ جوڑ میں ایک پردہ نشین کا نام لینے سے انہوں نے گریز کیا ہے۔ شاید صدر مشرف امریکہ کی طرف انگلی اٹھانے کو اس لئے تیار نہیں کہ انہوں نے مکمل طور پر اس کی ہمنوائی اختیار کر رکھی ہے اور وہ اپنے اقتدار کو امریکی حمایت کا مرہون منت سمجھتے ہیں۔ تاہم انہوں نے امریکہ کی یہ دوستی ملکی سالمیت اور قومی وقار کو داؤ پر لگا کر حاصل کی ہے اور اسی کا نتیجہ ہے کہ آج صدر مشرف کو خود پردہ نشینی اختیار کرنا پڑی ہے اور وہ عوامی تقریبات میں شرکت سے گریز کر رہے ہیں۔

امریکہ بظاہر بھارت اور اسرائیل کا سرپرست نظر آتا ہے لیکن حقیقت یہ ہے کہ امریکہ خود اسرائیل کا آلہ کار ہے، جس کا اظہار شیرون اور دیگر اسرائیلی حکمرانوں نے برملا کئی مواقع پر کیا ہے۔ امریکہ بھارت اور اسرائیل کی یہ شیطانی تثلیث پاکستان ہی کے لئے نہیں پورے عالم اسلام کے لئے بھی خطرناک ہے۔ امریکہ کا حال تو یہ ہے کہ اب اس کے اتحادی بھی کہہ رہے ہیں کہ وہ طاقت کے نشے میں پاگل ہو چکا ہے جبکہ عراق پر حملے کے لئے اس کی بے چینی دیوانگی کی آخری حدیں بھی پھلانگ چکی ہے۔ تاہم اس بار امریکہ کو عراق پر حملے کے لئے پہلے جیسی عالمی حمایت حاصل نہیں، حتیٰ کہ سعودی عرب نے بھی عراق پر حملے کے لئے امریکہ کو اپنے فوجی اڈے دینے سے انکار کر دیا ہے۔ دوسری طرف امریکہ ایران کے صدر خاتمی کو اور سعودی عرب کے ولی عہد پرنس عبداللہ کو ہٹانے کے سازش کر رہا ہے تاکہ اس کے منصوبوں میں حائل یہ دونوں رکاوٹیں نہ جائیں۔ تاہم سعودی عرب میں اردن کی طرح امریکہ کی چال کامیاب ہوتی نظر آتی کیونکہ پرنس عبداللہ نیشنل گارڈز کا کمانڈر ہے اور امریکہ کی ایسی کوئی کوشش عرب میں خانہ جنگی کا باعث بن سکتی ہے۔

پاکستان کے موجودہ حالات کے حوالے سے یہ بات تشویش ناک ہے کہ پہلے پاکستان کے خاتمے کی پیشین گوئیاں بیرونی دنیا کیا کرتی تھی لیکن اب یہ باتیں پاکستان کے بعض دانشور اپنے اخباری کالموں میں بھی کر رہے ہیں اور ان کا کہنا یہ ہے کہ نیوکلیر پروگرام اور کشمیر کا ز سے دستبرداری ہی پاکستان کے بقاء کی ضامن ہو سکتی ہے۔ اگر ہمارے دانشوروں کی یہ سوچ ہے تو پھر اس ملک کا اللہ ہی حافظ ہے، کیونکہ پاکستان اگر ان چیزوں سے دستبردار ہو کر بچ بھی جاتا ہے تو اس کے زندہ رہنے کا جواز کیا رہ جائے گا؟ پاکستان کے بقاء و استحکام کا واحد راستہ یہ ہے کہ پاکستان کے حکمران، عوام اور دانشور اللہ کی جناب میں توبہ کریں اور ملک میں اسلامی نظام کے نفاذ کو یقینی بنائیں تو کیا عجب کہ اللہ کی نصرت ہمیں حاصل ہو جائے اور یہی پاکستان عالمی نظام خلافت کے قیام میں اپنا وہ کردار ادا کر سکے جس کے لئے یہ ملک معرض وجود میں آیا تھا۔

(۳)

پاکستان میں ترکی جیسا دستور مارشل لاء کا منصوبہ کامیاب نہیں ہوگا

۲۳ اگست کا پریس ریلیز

تمام تر ناموافق حالات کے باوجود ملک کی دو بڑی سیاسی جماعتوں، پیپلز پارٹی اور مسلم لیگ (ن) کا ثابت قدم رہنا قومی سیاست میں ایک اہم پیش رفت ہے جس سے یہ امید دکھائی دیتی ہے کہ آئندہ انتخابات کے بعد مشرف حکومت اور مخالف سیاسی جماعتوں کے درمیان جو دستوری و آئینی جنگ ہوگی اس میں بالآخر جمہوری سیاسی جماعتوں کو کامیابی ملے گی اور صدر جنرل مشرف کا ترکی کی طرز پر پاکستان میں دستوری مارشل لاء قائم کرنے کا منصوبہ کامیابی سے ہمکنار نہیں ہو سکے گا، جو پاکستان کے سیاسی مستقبل کے حوالے سے ایک اچھی بات ہوگی۔ اس کے باوجود کہ آئندہ انتخابات کے حوالے سے ملکی سیاسی صورت حال پوری طرح صدر مشرف کے کنٹرول میں نہیں ہے صدر مشرف کے لئے انتخابات کو نالنا آسان نہ ہوگا۔ فوج کی حیثیت ایک حکومتی ادارے کی ہے اور جس طرح سول ملازمین کے لئے ملکی سیاست میں حصہ لینا غیر قانونی ہے اسی

طرح فوج سے متعلق افراد کے لئے بھی ملکی سیاست میں مداخلت غیر قانونی فعل ہے۔
 متحدہ مجلس عمل میں شامل چھ دینی و مذہبی جماعتوں کا اب تک ایک جا رہنا بھی بہت
 خوش آئند ہے، البتہ اسلام کے حوالے سے صورت حال تا حال انتہائی مایوس کن ہے، اس
 لئے کہ متحدہ مجلس عمل کی ساری تگ و دو جمہوریت کی بحالی اور دستور پاکستان کے تحفظ
 تک مرکوز دکھائی دیتی ہے۔ اگرچہ اس سے یہ امید بھی پیدا ہوتی ہے کہ اس کے بعد
 حالات پلٹا کھائیں گے اور دینی جماعتیں نفاذ شریعت کی جانب بھی توجہ کریں گی۔ ایسے
 مایوس مرحلے خود رسولوں کی زندگی میں بھی آئے تھے، لہذا ہمیں اللہ کی قدرت سے مایوس
 نہیں ہونا چاہئے۔

خوش خبری: فہم قرآن میں اضافے کے لیے فنی کتاب

قواعد زبان قرآن کا دوسرا حصہ شائع ہو گیا ہے

صفحات 948، رعایتی قیمت 300 + ڈاک خرچ 50 = کل قیمت 350 روپے

حصہ اول اور حصہ دوم دونوں کی کل رعایتی قیمت مع ڈاک خرچ = 650 روپے

نئے ایڈیشن اور نئی کتابوں کی رعایتی قیمتیں

1	قواعد زبان قرآن حصہ اول (تیسرا ایڈیشن)	عظیم الرحمن چشتی	250 روپے
2	قواعد زبان قرآن (حصہ دوم)	عظیم الرحمن چشتی	300 روپے
3	اسلامی ترویج گاہیں	محمد خان منہاس، چشتی	40 روپے
4	ترکیہ نفس، مفہوم، مابیت اور عملی تدبیریں	محمد خان منہاس، چشتی	50 روپے

تبرہ (13) کتابوں کے مکمل سیٹ کی قیمت مع ڈاک خرچ 905/ روپے ہے
 سٹاکس دی۔ پی۔ نہیں کی جائیں گی۔ منی آرڈر یا ڈرافٹ پہلے آنا لازمی ہے۔

317, Street 16, F-10/2, Islamabad

Tel: 051- 22 51 933

الفوز اکیڈمی، اسلام آباد

Fax: 051 - 22 54 139




KHALID TRADERS

IMPORTERS · INDENTORS · STOCKISTS &
SUPPLIERS OF WIDE VARIETY OF BEARINGS,
FROM SUPER - SMALL TO SUPER - LARGE

NATIONAL DISTRIBUTORS

NTN

BEARINGS



PLEASE CONTACT

Opp. K.M.C. Workshop, Nishtar Road, Karachi-74200, Pakistan.
G.P.O. Box # 1178 Phones : 7732952 - 7730595 Fax : 7734776 - 7735883
E-mail : ktrln@poboxes.com

FOR AUTOMOTIVE BEARINGS : **SIND BEARING AGENCY**, 64 A-65
Manzoor Square Noman St. Plaza Quarters Karachi-74400(Pakistan)
Tel : 7723358-7721172

LAHORE : 5 - Shawsawar Market, Rehman Gali No. 4, 53-Nishtar Road,
Lahore-54000, Pakistan. Phones 7639618,7639718,7639818.
Fax: (42) : 763-9918.

GUJRANWALA: 1-Haider Shopping Centre, Circular Road,
Gujranwala Tel : 41790-210607

WE MOVE FAST TO KEEP YOU MOVING